



# Ġabra tal-ġurisprudenza

KONKLUŻJONIJIET TAL-AVUKAT ĠENERALI  
MENGOZZI  
ppreżentati fil-5 ta' Ġunju 2018<sup>1</sup>

**Kawża C-135/17**

**X-GmbH**

**vs**

**Finanzamt Stuttgart - Körperschaften**

[talba għal deċiżjoni preliminari mressqa mill-Bundesfinanzhof (il-Qorti Federali tal-Finanzi, il-Ġermanja)]

“Rinviju għal deċiżjoni preliminari – Moviment liberu tal-kapital – Artikoli 56 u 57 KE – Moviment tal-kapital bejn l-Istati Membri u l-pajjiżi terzi – Restrizzjonijiet – Klawżola ta' 'standstill' – Investimenti diretti – Leġiżlazzjoni ta' Stat Membru li tipprevedi t-tassazzjoni tad-dhul li ġej minn kumpanniji li għandhom is-sede tagħhom barra mill-pajjiż – Ġustifikazzjoni – Ġlieda kontra l-arranġamenti purament artifiċjali – Tqassim ibbilanċjat tas-setgħa ta' tassazzjoni – Preżervazzjoni tal-effikaċja tal-kontrolli fiskali”

## I. Introduzzjoni

1. Permezz tat-talba għal deċiżjoni preliminari tagħha, il-Bundesfinanzhof (il-Qorti Federali tal-Finanzi, il-Ġermanja) tistaqsi lill-Qorti tal-Ġustizzja dwar l-interpretazzjoni tal-Artikoli 56 u 57 KE (li saru l-Artikoli 63 u 64 TFUE rispettivament), sabiex tkun taf, essenzjalment, jekk is-sistema Ġermaniża applikabbli għall-“ishma f'kumpanniji intermedjarji barranin”<sup>2</sup> tinvolvi restrizzjoni għall-moviment liberu tal-kapital fir-rigward ta' pajjiżi terzi, restrizzjoni li, jekk ma hijiex koperta bil-klawżola ta' “standstill”, prevista fl-Artikolu 57(1) KE, tista' tkun iġġustifikata b'raġunijiet imperattivi ta' interess generali, b'mod partikolari l-ġlieda kontra l-arranġamenti purament artifiċjali.

2. Din it-talba tressqet fil-kuntest ta' kawża bejn il-kumpannija rregolata mid-dritt Ġermaniż, X, u l-Finanzamt Stuttgart-Körperschaften (iċ-Ċentru tal-Finanzi Pubbliċi ta' Stuttgart – Dipartiment tal-Persuni Ġuridici, il-Ġermanja) dwar l-integrazzjoni mill-ġdid tad-dhul magħmul matul is-snin 2005 u 2006 minn Y, kumpannija rregolata mid-dritt Svizzeru miżmuma 30 % minn X, fil-bażi taxxabbli ta' din tal-aħħar, skont id-dispożizzjonijiet tal-Gesetz über die Besteuerung bei Auslandsbeziehungen (Aussensteuergesetz) (il-Liġi Fiskali dwar ir-Relazzjonijiet Barranin), tat-8 ta' Settembru 1972<sup>3</sup>, fil-verżjoni tagħha li rriżultat mill-Missbrauchsbekämpfung- und Steuerbereinigungsgesetz (il-Liġi

1 Lingwa oriġinali: il-Franċiż.

2 Din hija, b'mod definittiv, is-sistema relatata mal-“kumpanniji barranin ikkontrollati” (iktar 'il quddiem il-“KBK”). Għandu jiġi nnotat li l-kompatibbiltà ta' tali sistema mal-libertajiet fundamentali ta' moviment setgħet diġà tiġi eżaminata fil-kawża li wasslet għas-sentenza tas-6 ta' Diċembru 2007, Columbus Container Services (C-298/05, EU:C:2007:754) li kieku din l-entità kienet ġiet meqjusa fid-dritt fiskali Ġermaniż mhux bħala soċjetà, iżda bħala kumpannija b'kapital azzjonarju: ara, f'dan ir-rigward, il-punti 32 sa 37 u n-nota ta' qiegħ il-paġna 14 tal-konkluzjonijiet tiegħi fil-Kawża Columbus Container Services (C-298/05, EU:C:2007:197).

3 BGBl. 1972 I, p. 1713.

dwar l-Armonizzazzjoni Fiskali u l-Ġlieda Kontra l-Frodi) tal-21 ta' Diċembru 1993<sup>4</sup>, u mill-Gesetz zur Fortentwicklung des Unternehmenssteuerrechts (il-Liġi dwar l-Evoluzzjoni tat-Tassazzjoni tal-Imprizi), tal-20 ta' Diċembru 2001<sup>5</sup> (iktar 'il quddiem l-“UntStFG 2001”) (iktar 'il quddiem l-“AStG”).

3. Mit-talba għal deċiżjoni preliminari jirriżulta li, skont l-Artikolu 7(6) u 6a, kif ukoll l-Artikolu 8 tal-AStG, id-dhul ta' kumpannija barranija li fil-kapital tagħha persuna taxxabbli residenti fil-Ġermanja għandha sehem ta' mill-inqas 1 % huwa taxxabbli fir-rigward ta' din il-persuna taxxabbli jekk dan huwa “dhul intermedjarju li għandu n-natura ta' kapital investit”, jiġifieri jekk huwa suġġett, barra mill-pajjiż, għal tassazzjoni tal-qligħ ta' inqas minn 25 % u ma jirriżultax minn attivitajiet ekonomiċi msejha “attivi”.

4. Fil-kawża prinċipali, huwa stabbilit li l-kumpannija Y kienet ġiet ikklassifikata mill-amministrazzjoni fiskali Ġermaniża bħala kumpannija intermedjarja barranija għal “dhul intermedjarju li għandu n-natura ta' kapital investit”, fis-sens tal-Artikolu 7(6) u (6a) tal-AStG. Fil-fatt, għas-snin finanzjarji inkwistjoni, l-amministrazzjoni fiskali Ġermaniża qieset li l-krediti li Y kienet kisbet, minghand kumpannija Ġermaniża u minhabba, parzjalment, self mogħti minn X, kienu jagħtu dritt għal sehem mid-dhul sportiv ta' erba' clubs sportivi Ġermaniżi, b'mod partikolari permezz tal-qligħ magħmul minn dawn tal-aħħar mid-drittijiet tal-media. Id-dhul riċevut minn Y kellu għalhekk jiġi kklassifikat bħala dhul intermedjarju li għandu n-natura ta' kapital investit u inkluz fil-bażi taxxabbli ta' X għas-sentejn finanzjarji kkontestati fil-kawża prinċipali.

5. Wara li kkontestat mingħajr suċċess id-deċiżjonijiet tal-amministrazzjoni fiskali Ġermaniża, X ressqet il-kawża quddiem il-Bundesfinanzhof (il-Qorti Federali tal-Finanzi).

6. Il-Bundesfinanzhof (il-Qorti Federali tal-Finanzi) tirrileva li r-regoli dwar l-integrazzjoni mill-ġdid tad-dhul intermedjarju li għandu n-natura ta' kapital investit fil-bażi taxxabbli ta' azzjonist, persuna suġġetta b'mod illimitat għat-taxxa fil-Ġermanja, previsti fl-Artikolu 7(6) u (6a) tal-AStG, huma esklużivament intizi għall-ishma f'kumpanniji barranin. F'dan ir-rigward, hija tqis li l-leġiżlazzjoni Ġermaniża inkwistjoni tista', bħala prinċipju, tikkostitwixxi restrizzjoni pprojbita għall-moviment liberu tal-kapital, fis-sens tal-Artikoli 56(1) KE.

7. Madankollu, il-Bundesfinanzhof (il-Qorti Federali tal-Finanzi) tistaqsi jekk din il-leġiżlazzjoni nazzjonali hijiex awtorizzata mid-dritt tal-Unjoni, fid-dawl tal-klawżola ta' “standstill”, prevista fl-Artikolu 57(1) KE, li ttiprovdi li l-Artikolu 56 KE ma jippreġudikax l-applikazzjoni, għall-pajjiżi terzi, tar-restrizzjonijiet li kienu jeżistu fil-31 ta' Diċembru 1993 skont id-dritt nazzjonali fir-rigward tal-moviment tal-kapital lejn jew minn pajjiżi terzi meta dan jinvolvi, b'mod partikolari, investimenti diretti. Filwaqt li tfakkar il-ġurisprudenza tal-Qorti tal-Ġustizzja li ttiprovdi li, bħala prinċipju, hija l-qorti nazzjonali li għandha tistabbilixxi, f'dan ir-rigward, il-kontenut tal-leġiżlazzjoni “eżistenti” fil-31 ta' Diċembru 1993, din il-qorti tqis li kjarifika mill-Qorti tal-Ġustizzja fir-rigward tal-leġiżlazzjoni Ġermaniża inkwistjoni hija neċessarja, b'mod partikolari fir-rigward ta' żewġ aspetti.

8. Fl-ewwel lok, skont l-ispjegazzjonijiet mogħtija mill-Bundesfinanzhof (il-Qorti Federali tal-Finanzi), ir-regoli dwar l-integrazzjoni mill-ġdid ta' “dhul intermedjarju li għandu n-natura ta' kapital investit” fil-bażi taxxabbli ta' azzjonist, persuna suġġetta b'mod illimitat għat-taxxa fil-Ġermanja, fis-seħħ fil-31 ta' Diċembru 1993, ġew emendati bil-Gesetz zur Senkung der Steuersätze und zur Reform der Unternehmensbesteuerung (Steuersenkungsgesetz) (il-Liġi li Tnaqqas it-Taxxa u li Tirriforma t-Tassazzjoni tal-Imprizi, tat-23 ta' Ottubru 2000 (iktar 'il quddiem l-“iStSenkG 2000”)<sup>6</sup>. Din il-qorti

4 BGBl. 1993 I, p. 2310.

5 BGBl. 2001 I, p. 3858.

6 BGBl. 2000 I, p. 1433.

tikkonstata li għalkemm l-iStSenkG 2000 ċertament biddlet sostanzjalment l-imsemmija regoli applikabbli fil-31 ta' Diċembru 1993, l-emendi li din il-legiżlazzjoni kellha tagħmel lill-AStG madankollu thassru bl-UntStFG 2001, anki qabel dawn ma setghu jiġu applikati, għall-ewwel darba, għal tali dħul f'każ konkret.

9. F'dan ir-rigward, il-Bundesfinanzhof (il-Qorti Federali tal-Finanzi) tqis li hemm incertezzi dwar il-kwistjoni jekk, skont l-Artikolu 57(1) KE, il-garanzija taż-żamma ta' restrizzjoni għall-moviment liberu tal-kapital li kienet teżisti fil-31 ta' Diċembru 1993 tistax issir invalida esklużivament minhabba l-effett legiżlattiv formali tal-legiżlazzjoni li temenda jew jekk l-emenda għandiex effettivament tkun giet implimentata wkoll fil-prattika.

10. Fit-tieni lok, l-UntStFG 2001 reġgħet stabbilixxiet, għar-regoli dwar l-integrazzjoni mill-ġdid tad-dħul intermedjarju li għandu n-natura ta' kapital investit fil-baži taxxabli ta' azzjonist, persuna sugġetta b'mod illimitat għat-taxxa fil-Ġermanja, il-konsegwenzi legali li kienu jeżistu fil-31 ta' Diċembru 1993, bl-eċċezzjoni ta' element. L-UntStFG 2001 b'mod partikolari naqqset il-perċentwali minima tas-sehem fil-kumpannija intermedjarja barranija meħtieġa għal tali integrazzjoni mill-ġdid, li qabel kienet ta' 10 %, għal 1 %. Barra minn hekk, taħt ċerti kundizzjonijiet, din l-integrazzjoni mill-ġdid kellha ssir anki għall-ishma ta' inqas minn 1 %. Madankollu, għalkemm din l-estensjoni tal-kamp ta' applikazzjoni tal-imsemmija regoli għall-ishma ta' portafoll ta' inqas minn 10 % tirrappreżenta, skont il-Bundesfinanzhof (il-Qorti Federali tal-Finanzi), emenda sostanzjali li twessa' r-restrizzjoni għall-moviment transkonfinali tal-kapital b'mod mhux negligibbli, din l-emenda ma tirrigwardax l-investimenti diretti, fis-sens tal-Artikolu 57(1) KE, iżda biss l-ishma ta' portafoll. Konsegwentement, il-Bundesfinanzhof (il-Qorti Federali tal-Finanzi) tqis li l-klawżola ta' "standstill" tista' tkun applikabbli f'dan il-każ, sa fejn ir-regoli applikabbli għas-sitwazzjoni partikolari ta' X, li s-sehem tagħha ta' 30 % f'Y jikkostitwixxi investiment dirett, ma ġewx affettwati bl-emenda introdotta bl-UntStFG 2001 dwar l-ishma ta' portafoll.

11. F'każ li l-legiżlazzjoni nazzjonali inkwistjoni ma taqax taħt il-klawżola ta' "standstill" minhabba waħda minn dawn iż-żewġ aspetti, il-Bundesfinanzhof (il-Qorti Federali tal-Finanzi) tistaqsi jekk tali legiżlazzjoni tikkostitwixxix restrizzjoni pprojbita għall-moviment liberu tal-kapital, li, jekk ikun il-każ, tista' tkun iġġustifikata minn raġunijiet imperattivi ta' interess ġenerali. F'dan ir-rigward, il-Bundesfinanzhof (il-Qorti Federali tal-Finanzi) tfakkar li l-Qorti tal-Ġustizzja analizzat il-kwistjoni dwar it-tassazzjoni tad-dħul tal-kumpanniji intermedjarji fil-kawża li wasslet għas-sentenza tat-12 ta' Settembru 2006, Cadbury Schweppes u Cadbury Schweppes Overseas (C-196/04, EU:C:2006:544). Madankollu, hija tinnota li din il-kawża kienet taqa' taħt il-kuntest ta' libertà ta' stabbiliment applikabbli fir-relazzjonijiet bejn l-Istati Membri u mhux taħt dak tal-moviment liberu tal-kapital, applikabbli wkoll fir-relazzjonijiet bejn l-Istati Membri u l-pajjiżi terzi. Jekk din il-ġurisprudenza kellha tiġi estiża għal sitwazzjoni bħal dik fil-kawża prinċipali, il-Bundesfinanzhof (il-Qorti Federali tal-Finanzi) tesprimi d-dubbi tagħha dwar in-natura ġġustifikata tal-legiżlazzjoni nazzjonali.

12. F'dawn iċ-ċirkustanzi l-Bundesfinanzhof (il-Qorti Federali tal-Finanzi) iddeċidiet li tissospendi l-proċeduri u tagħmel id-domandi preliminari segwenti lill-Qorti tal-Ġustizzja:

"1. L-Artikolu 57(1) KE [li sar l-Artikolu 64(1) TFUE] għandu jiġi interpretat fis-sens li restrizzjoni fi Stat Membru, fis-seħħ fil-31 ta' Diċembru 1993, fir-rigward ta' moviment ta' kapital minn u lejn pajjiżi terzi, li tinvolvi [jinvolvi] investimenti diretti, ma hijiex prekluziva mill-Artikolu 56 KE (issa l-Artikolu 63 TFUE) lanqas fil-każ fejn dispożizzjoni nazzjonali, fis-seħħ fid-data ta' riferiment, li kienet tirrestringi l-moviment tal-kapital lejn u minn pajjiżi terzi, kienet essenzjalment tapplika biss għal investimenti diretti, iżda sussegwentement giet estiża sabiex tkopri wkoll parteċipazzjonijiet [ishma] ta' portafoll f'kumpanniji barranin [ta'] inqas mil-limitu ta' 10 % ?

2. Fil-każ ta' risposta fl-affermattiv għall-ewwel domanda: l-Artikolu 57(1) KE għandu jiġi interpretat fis-sens li għandu jitqies bħala applikazzjoni ta' dispożizzjoni nazzjonali, fis-sehħ fil-31 ta' Diċembru 1993, li tirrestringi l-moviment tal-kapital lejn u minn pajjiżi terzi, li tinvolvi investimenti diretti, u li kienet essenzjalment tapplika biss għal investimenti diretti, il-fatt li tapplika dispożizzjoni sussegwenti, li essenzjalment tikkorrispondi għar-restrizzjoni eżistenti fid-data ta' riferiment, iżda li r-restrizzjoni eżistenti fid-data ta' riferiment tkun għet sugġetta, wara din id-data u matul perijodu qasir, għal modifika sostanzjali minn liġi li, minkejja li daħet fis-sehħ legalment, qatt ma tkun għet applikata fil-prattika peress li għet issostitwita, qabel ma setgħet tapplika għall-ewwel darba għal każ speċifiku, b'dispożizzjoni li hija applikabbli preżentement ?
3. Fil-każ ta' risposta fin-negattiv għal waħda miż-żewġ domandi: l-Artikolu 56 KE jipprekludi leġiżlazzjoni ta' Stat Membru li tipprovdi li l-ammont taxxabbli ta' persuna taxxabbli stabbilita f'dan l-Istat Membru, u li għandha parteċipazzjoni [sehem] ta' mill-inqas ta' 1 % f'kumpannija stabbilita fi Stat Membru ieħor (f'dan il-każ l-Isvizzera), tinkludi, f'percentwali *pro rata* tal-parteeċipazzjoni miżmuma, id-dhul pożittiv miksub minn din il-kumpannija li joriġina minn investimenti tal-kapital, meta tali dhul ikun intaxxat b'rata iktar baxxa minn dik fl-Istat Membru msemmi l-ewwel ?
13. Ir-rikorrenti fil-kawża prinċipali, il-Gvern Ġermaniż, Franciż u dak Svediż, u l-Kummissjoni Ewropea għamlu osservazzjonijiet bil-miktub dwar dawn id-domandi. Is-sottomissjonijiet orali tal-partijiet ikkonċernati nstemgħu matul is-seduta tal-5 ta' Marzu 2018, hliet għall-Gvern Franciż u dak Svediż li ma kinux irrappreżentati.

## II. Analizi

14. Filwaqt li l-ewwel żewġ domandi preliminari magħmula mill-qorti tar-rinviju jirrigwardaw l-interpretazzjoni tal-klawżola ta' "standstill" prevista fl-Artikolu 57(1) KE, dispożizzjoni li l-applikazzjoni tagħha tippresupponi li l-leġiżlazzjoni inkwistjoni fil-kawża prinċipali hija kklassifikata bħala restrizzjoni għall-moviment liberu tal-kapital kuntrarja għall-Artikolu 56(1) KE, it-tielet domanda tistaqsi preċiżament dwar din il-klassifikazzjoni u dwar in-natura ġustifikata ta' tali restrizzjoni.

15. Konsegwentement, l-analizi li ġejja mhux ser tkun skont l-ordni tad-domandi magħmula mill-qorti tar-rinviju. Fl-ewwel lok ser neżamina jekk is-sistema Ġermaniża applikabbli għall-"ishma f'kumpanniji intermedjarji barranin", inkwistjoni fil-kawża prinċipali, tikkostitwixxi restrizzjoni fis-sens tal-Artikolu 56(1) KE, li, fl-opinjoni tiegħi, ma hemmx dubju dwarha (Titolu A). Fit-tieni lok, għandu jiġi stabbilit jekk din ir-restrizzjoni tistax madankollu tinzamm minhabba li hija koperta mill-klawżola ta' "standstill" prevista fl-Artikolu 57(1) KE (Titolu B). F'dan ir-rigward, nindika minn issa li l-leġiżlazzjoni inkwistjoni fil-kawża prinċipali tissodisfa, fl-opinjoni tiegħi, il-kriterji *rationae temporis* u *materiae* previsti f'dan l-artikolu. Huwa għalhekk b'mod sussidjarju, fil-każ fejn il-Qorti tal-Ġustizzja ma taqbilx mal-analizi tiegħi dwar l-applikabbiltà tal-klawżola ta' "standstill" li ser neżamina, fit-tielet lok, jekk ir-restrizzjoni għall-moviment liberu tal-kapital li tinsab fil-leġiżlazzjoni inkwistjoni fil-kawża prinċipali tistax tkun iġġustifikata minn raġuni imperattiva ta' interess ġenerali (Titolu C).

### ***A. Fuq l-eżistenza ta' restrizzjoni għall-moviment liberu tal-kapital, skont l-Artikolu 56(1) KE***

#### *1. Fuq l-applikabbiltà tal-moviment liberu tal-kapital*

16. Preliminarjament, għandu jifakkar li l-AStG tapplika għal kull persuna taxxabbli, residenti fil-Ġermanja, li għandha sehem f'kumpannija ta' pajjiż terz li japplika, skont l-AStG, tassazzjoni "baxxa" fuq il-qligħ ta' din il-kumpannija, mingħajr ma tali sehem tal-persuna taxxabbli Ġermaniża jippermetti neċessarjament li tkun eżerċitata influwenza ċerta fuq id-deċiżjonijiet tal-kumpannija

kkonċernata u li jiġu ddeterminati l-attivitajiet tagħha. Fil-fatt, waqt is-snin finanzjarji inkwistjoni fil-kawża prinċipali, skont l-Artikolu 7 tal-AStG, l-integrazzjoni mill-ġdid tad-dhul riċevut minn kumpannija ta' pajjiż terz fil-bażi tat-taxxa tas-soċju ta' din il-kumpannija, persuna sugġetta b'mod illimitat għat-taxxa fil-Ġermanja, irrispettivament minn kwalunkwe distribuzzjoni tal-profitti, kienet tapplika awtomatikament għal kull sehem ta' inqas minn 1% fil-kumpannija kkonċernata ta' dan il-pajjiż terz.

17. Hemm lok li jiġi rrilevat li l-applikabbiltà tal-moviment liberu tal-kapital, previst fl-Artikolu 56(1) KE, fil-kawża prinċipali ma gietx ikkontestata minn ebda waħda mill-partijiet ikkonċernati, u l-qorti tar-rinviju stess eskudiet b'mod korrett l-applikabbiltà tal-libertà ta' stabbiliment għall-leġiżlazzjoni fiskali inkwistjoni fil-kawża prinċipali.

18. Fil-fatt, b'analogija mal-ġurisprudenza li rriżultat mis-sentenza tat-13 ta' Novembru 2012, *Test Claimants in the FII Group Litigation* (C-35/11, EU:C:2012:707, punti 98 sa 100 u 104), tali leġiżlazzjoni li, minn naħa, ma għandhiex l-għan li tapplika esklużivament għall-ishma ta' kumpannija ta' Stat Membru li jippermettu li tiġi eżerċitata ċerta influwenza fuq il-kumpannija kkonċernata ta' pajjiż terz u, min-naħa l-oħra, tirrigwarda biss it-trattament fiskali tad-dhul ta' kumpannija ta' Stat Membru li jirriżulta minn investimenti magħmula f'kumpannija stabbilita f'pajjiż terz għandha, bla dubju, tiġi evalwata fir-rigward tal-Artikolu 56(1) KE<sup>7</sup>.

19. F'tali kuntest, l-eżami biss tal-għan tal-leġiżlazzjoni nazzjonali huwa biżżejjed sabiex jiġi evalwat jekk it-trattament fiskali inkwistjoni jaqax taħt il-moviment liberu tal-kapital<sup>8</sup>. Għalhekk ma hemmx lok, fi kwalunkwe każ, li jiġu kkunsidrati ċ-ċirkustanzi konkreti tal-kawża prinċipali, jiġifieri f'dan il-każ, sehem ta' 30% fil-kumpannija Y fl-Isvizzera. Fil-fatt, irrispettivament minn jekk tali sehem jistax jagħti influwenza sinjifikattiva lil X fuq id-deċiżjonijiet ta' Y – fatt li, fih innifsu, ma huwiex evidenti fid-dawl tat-tqassim tal-kapital azzjonarju ta' din tal-aħħar f'idejn azzjonist ieħor biss – dawn iċ-ċirkustanzi ma jistax ikollhom l-effett, fir-relazzjonijiet mal-pajjiżi terzi u fid-dawl tal-għan tad-dispożizzjonijiet tal-AStG inkwistjoni, li tiġi eskluża l-applikabbiltà tal-moviment liberu tal-kapital favur il-libertà ta' stabbiliment, li, kif inhu magħruf, ma tkoprix ir-relazzjonijiet mal-pajjiżi terzi<sup>9</sup>.

20. Jekk l-applikabbiltà tal-moviment liberu tal-kapital kellha ċċedi għal-libertà ta' stabbiliment abbażi ta' dawn iċ-ċirkustanzi biss, il-projbizzjoni prevista fl-Artikolu 56(1) KE ssir, kif diġà spjegajt fil-konklużjonijiet tiegħi ppreżentati fil-kawża *Emerging Markets Series of DFA Investment Trust Company* (C-190/12, EU:C:2013:710, punt 20), mingħajr effett utli fis-sitwazzjonijiet fejn ma jeżisti madankollu ebda riskju ta' evażjoni tal-libertà ta' stabbiliment.

## *2. Fuq in-natura restrittiva tal-Artikolu 7 tal-AStG għall-movimenti tal-kapital fir-rigward tal-pajjiżi terzi*

21. Ma jidhirlix li hemm xi dubju dwar ir-risposta għad-domanda jekk dispożizzjoni ta' leġiżlazzjoni fiskali, bħall-Artikolu 7 tal-AStG, tikkostitwixx restrizzjoni għall-moviment liberu tal-kapital bejn l-Istati Membri u l-pajjiżi terzi.

<sup>7</sup> Ara wkoll is-sentenzi tal-10 ta' April 2014, *Emerging Markets Series of DFA Investment Trust Company* (C-190/12, EU:C:2014:249, punti 27 sa 32), tal-11 ta' Settembru 2014, *Kronos International* (C-47/12, EU:C:2014:2200, punti 38, 41 u 54) u tal-24 ta' Novembru 2016, *SECL* (C-464/14, EU:C:2016:896, punti 34, 35 u 41 sa 43).

<sup>8</sup> Ara, b'analogija, fir-rigward tat-trattament fiskali fi Stat Membru ta' dividendi li joriginaw minn pajjiż terz, b'mod partikolari, is-sentenzi tal-10 ta' April 2014, *Emerging Markets Series of DFA Investment Trust Company* (C-190/12, EU:C:2014:249, punt 29) u tal-24 ta' Novembru 2016, *SECL* (C-464/14, EU:C:2016:896, punt 34).

<sup>9</sup> Ara s-sentenza tal-11 ta' Settembru 2014, *Kronos International* (C-47/12, EU:C:2014:2200, punt 44 u l-ġurisprudenza ċċitata). Għandu jinfakkar ukoll li, fir-relazzjonijiet mal-Konfederazzjoni Svizzera, id-dritt ta' stabbiliment huwa parzjalment kopert bil-Ftehim bejn il-Komunità Ewropea u l-Istati Membri tagħha, minn naħa, u l-Konfederazzjoni Svizzera, minn naħa l-oħra, dwar il-moviment liberu tal-persuni (ĠU 2002, L 114, p. 6, iktar 'il quddiem il-“FLMP”), iffirmit fil-Lussemburgu fil-21 ta' Gunju 1999 u dahal fis-sehħ fl-1 ta' Gunju 2002. Madankollu, il-persuni ġuridici ġew esklużi mill-kamp ta' applikazzjoni tad-dritt ta' stabbiliment stabbilit mill-FLMP: ara, is-sentenzi tat-12 ta' Novembru 2009, *Grimme* (C-351/08, EU:C:2009:697, punti 37 u 39) u tal-11 ta' Frar 2010, *Fokus Invest* (C-541/08, EU:C:2010:74, punt 31).

22. F'dan ir-rigward, għandu jittfakkar li, skont ġurisprudenza stabbilita, il-miżuri pprojbiti skont l-Artikolu 56(1) KE, inkwantu restrizzjonijiet għall-moviment tal-kapital, jinkludu dawk li huma ta' natura li jiddiswadu lil dawk li ma humiex residenti milli jinvestu fi Stat Membru jew li jiddiswadu lir-residenti ta' Stat Membru milli jinvestu fi Stati oħra<sup>10</sup>.

23. F'dan il-każ, mill-ispjegazzjonijiet mogħtija mill-qorti tar-rinviju jirriżulta li l-għan tar-regoli ta' integrazzjoni mill-ġdid huwa li jimpedixxu jew jinnewtralizzaw it-trasferimenti ta' dħul (passiv) ta' persuni suġġetti b'mod illimitat għat-taxxa fil-Ġermanja lejn Stati li għandhom, skont id-dritt Ġermaniż, livell baxx ta' tassazzjoni tal-qligħ. L-għan tar-regoli ta' integrazzjoni mill-ġdid huwa għalhekk li jiġi imputat lis-soċju Ġermaniż, li għandu sehem ta' mill-inqas 1 % f'kumpannija ta' pajjiż terz, id-dħul imsejjaħ "passiv" iġġenerat minn din il-kumpannija irrispettivament minn kwalunkwe distribuzzjoni ta' qligħ. Tali regoli ma japplikawx, bhala prinċipju, hliet f'sitwazzjonijiet transkonfinali.

24. Fil-fatt, kif enfasizzaw b'mod partikolari l-qorti tar-rinviju, il-Gvern Svediz kif ukoll il-Kummissjoni, soċju Ġermaniż, li huwa persuna suġġetta b'mod illimitat għat-taxxa fil-Ġermanja, li għandu sehem ta' livell ekwivalenti f'kumpannija stabbilita fil-Ġermanja ma għandu qatt jerga' jintegra fit-total taxxabli tiegħu d-dħul ta' din tal-aħħar. Barra minn hekk, il-Gvern Ġermaniż stess ikkonċeda fl-osservazzjonijiet bil-miktub tiegħu li tali regoli ta' integrazzjoni mill-ġdid jipprevedu trattament inqas favorevoli għall-ishma f'kumpanniji barranin meta mqabbla ma' ishma f'kumpanniji stabbiliti fil-Ġermanja, peress li, f'dan l-aħħar każ, id-dħul ta' din tal-aħħar ma huwa qatt imputat għas-soċji tagħha qabel kwalunkwe distribuzzjoni.

25. Tali differenza fit-trattament hija għalhekk mingħajr dubju ta' natura li tiddiswadi persuna taxxabli Ġermaniża milli tagħmel investimenti f'pajjiżi terzi.

26. Konsegwentement, inqis li dispożizzjoni, bhall-Artikolu 7 tal-AStG, tikkostitwixxi restrizzjoni għall-moviment tal-kapital bejn l-Istati Membri u l-pajjiżi terzi, ipprojbita, bhala prinċipju, fis-sens tal-Artikolu 56 KE.

### ***B. Fuq l-applikabbiltà tal-Artikolu 57(1) KE***

27. Kif semmejt qabel, permezz tal-ewwel żewġ domandi tagħha, il-qorti tar-rinviju tistaqsi jekk ir-restrizzjoni għall-moviment tal-kapital bejn l-Istati Membri u l-pajjiżi terzi li għadha kemm ġiet deskritta tistax xorta tiġi nnewtralizzata bl-applikazzjoni tal-klawżola ta' "standstill" prevista fl-Artikolu 57(1) KE.

28. Infakkar li, skont dan l-artikolu, "[i]d-dispożizzjonijiet tal-Artikolu 56[KE] ma jippreġudikawx *l-applikazzjoni* għall-pajjiżi terzi *ta' xi restrizzjonijiet li jkunu jeżistu [fil]-31 ta' Dicembru 1993* skont il-liġi nazzjonali jew il-liġi [tal-Unjoni] dwar il-moviment tal-kapital lejn jew minn pajjiżi terzi li jinvolvi investiment dirett [...] [traduzzjoni mhux ufficjali]"<sup>11</sup>.

29. Ir-restrizzjonijiet previsti minn leġislazzjoni ta' Stat Membru għaldaqstant jaqgħu taħt il-kamp ta' applikazzjoni tal-Artikolu 57(1) KE jekk, minbarra li japplikaw għal pajjiż terz, li ma hemmx dubju dwar dan f'dak li jirrigwarda, bħal f'din il-kawża, il-Konfederazzjoni Svizzera, jissodisfaw il-kriterji *rationae temporis* u *materiae* li dan l-artikolu jistabbilixxi<sup>12</sup>.

<sup>10</sup> Ara, b'mod partikolari, is-sentenza tal-10 ta' April 2014, Emerging Markets Series of DFA Investment Trust Company (C-190/12, EU:C:2014:249, punt 39).

<sup>11</sup> Korsiv miżjud minni.

<sup>12</sup> Infakkar li dawn iż-żewġ kriterji huma kumulattivi: ara, is-sentenza tal-10 ta' April 2014, Emerging Markets Series of DFA Investment Trust Company (C-190/12, EU:C:2014:249, punt 53).

1. Fuq il-kamp ta' applikazzjoni *rationae temporis* tal-Artikoli 57(1) KE

30. Fir-rigward tal-kamp ta' applikazzjoni *rationae temporis* tal-Artikolu 57(1) KE, għandu jiġi rrilevat li l-verżjoni tal-AStG inkwistjoni f'din il-kawża hija sussegwenti għall-31 ta' Diċembru 1993.

31. Madankollu, il-Qorti tal-Ġustizzja diġà ddeċidiet li kull miżura nazzjonali adottata wara dik id-data ma hijiex, abbażi ta' dan il-fatt waħdu, awtomatikament eskluża mis-sistema derogatorja stabbilita mid-dritt tal-Unjoni. Għaldaqstant, dispożizzjoni li hija, fis-sustanza tagħha, identika għal-leġiżlazzjoni preċedenti jew li hija limitata għat-tnaqqis jew għat-tneħħija ta' ostakolu għall-eżerċizzju tad-drittijiet u tal-libertajiet tal-Unjoni li jinsabu fil-leġiżlazzjoni preċedenti tibbenefika minn tali sistema<sup>13</sup>.

32. F'dak il-każ, mill-ġurisprudenza jirriżulta li l-possibbiltà għal Stat Membru li jinvoka l-eċċezzjoni prevista fl-Artikolu 57(1) KE tippresupponi, minn naħa, li r-restrizzjoni għall-moviment tal-kapital kienet tiffirma parti mill-ordinament ġuridiku ta' dan l-Istat Membru b'mod mhux interrott mill-31 ta' Diċembru 1993<sup>14</sup> u min-naħa l-oħra, li din ir-restrizzjoni ma hijiex inkluża f'leġiżlazzjoni li hija bbażata fuq loġika differenti minn dik tad-dritt preċedenti fis-seħh fil-31 ta' Diċembru 1993 u tistabilixxi proċeduri ġodda<sup>15</sup>.

33. F'din il-kawża, b'differenza mill-partijiet ikkonċernati l-oħra, ir-rikorrenti fil-kawża prinċipali ssostni, essenzjalment, li l-verżjoni tal-AStG, preċedenti għall-31 ta' Diċembru 1993, tħassret bl-iStSenkG 2000, li jimplika li d-dispożizzjonijiet kontenzjużi tal-AStG inkwistjoni fil-kawża prinċipali, sussegwenti għall-31 ta' Diċembru 1993, ma jistgħux jibbenefikaw mill-applikazzjoni tal-klawżola ta' "standstill" prevista fl-Artikolu 57(1) KE, għaliex ma kinux jeżistu fl-ordinament ġuridiku Ġermaniż b'mod mhux interrott.

34. Dan l-argument ma jikkonvincinix.

35. Ċertament, kif tosserva l-qorti tar-rinviju, bl-adozzjoni tal-iStSenkG 2000 il-leġiżlatur Ġermaniż ddeċieda li jemenda b'mod estensiv ir-regoli ta' integrazzjoni mill-ġdid previsti fl-AStG fis-seħh fil-31 ta' Diċembru 1993. Madankollu, kif jirriżulta wkoll mill-ispjegazzjonijiet mogħtija mill-qorti tar-rinviju, minkejja li l-iStSenkG 2000 daħlet fis-seħh, il-leġiżlatur Ġermaniż għażel ukoll li jiddifferixxi l-applikazzjoni tagħha b'effett mis-sena finanzjarja li tibda fl-1 ta' Jannar 2002. Huwa wkoll stabbilit li anki qabel mal-iStSenkG 2000 ma kienet tapplika għas-sena finanzjarja li tibda fl-1 ta' Jannar 2002, din il-liġi kienet hija stess tħassret bl-UntStFG 2001, applikabbli b'effett mill-1 ta' Jannar 2002 kif ukoll għas-snin finanzjarji inkwistjoni fil-kawża prinċipali, liema att, essenzjalment, irriproduċa, b'mod identiku, ir-regoli ta' integrazzjoni mill-ġdid tal-AStG li, fil-31 ta' Diċembru 1993, kienu applikabbli għall-investimenti diretti.

36. Minn dan jirriżulta li, fir-rigward tas-snin finanzjarji li kienu qed jiddekorru sal-31 ta' Diċembru 2001, il-persuni taxxabli Ġermaniżi li kienu f'sitwazzjoni simili għal X baqgħu jiġu suġġetti għar-regoli ta' integrazzjoni mill-ġdid tal-AStG, fil-verżjoni tagħha li rriżultat mil-Liġi dwar l-Armonizzazzjoni Fiskali u l-Ġlieda Kontra l-Frodi, tal-21 ta' Diċembru 1993, u li, b'effett mis-sena finanzjarja li kienet tibda fl-1 ta' Jannar 2002, kellhom jissodisfaw ir-regoli ta' integrazzjoni mill-ġdid essenzjalment identiċi previsti mill-UntStFG 2001, kif din il-liġi emendat l-AStG.

<sup>13</sup> Ara, f'dan is-sens, b'mod partikolari, is-sentenzi tal-24 ta' Mejju 2007, Holböck (C-157/05, EU:C:2007:297, punt 41); tat-18 ta' Diċembru 2007, A (C-101/05, EU:C:2007:804, punt 49) u tal-11 ta' Frar 2010, Fokus Invest (C-541/08, EU:C:2010:74, punt 42). Għandu jiġi nnotat li, fis-sentenza tal-24 ta' Novembru 2016, SECIL (C-464/14, EU:C:2016:896, punti 89 sa 92), il-Qorti tal-Ġustizzja ddeċidiet ukoll li Stat Membru ma jistax jibbaża ruhu fuq l-Artikolu 57(1) KE, jekk, minghajr ma jhassar jew jemenda formalment il-leġiżlazzjoni eżistenti, huwa jikkonkludi ftehim internazzjonali, bħal ftehim ta' assoċjazzjoni, li jipprevedi, f'dispożizzjoni li għandha effett dirett, liberalizzazzjoni tal-investimenti diretti ma' pajjiż terz. Din is-sitwazzjoni ma hijiex rilevanti fil-kawża prinċipali peress li l-FLMP ma jistabilixxi l-ebda liberalizzazzjoni tal-moviment tal-kapital imsemmi fl-Artikolu 57(1) KE bejn il-Konfederazzjoni Svizzera u l-Unjoni Ewropea u l-Istati Membri tagħha.

<sup>14</sup> Ara, f'dan is-sens, is-sentenza tat-18 ta' Diċembru 2007, A (C-101/05, EU:C:2007:804, punt 48).

<sup>15</sup> Ara, f'dan is-sens, is-sentenzi tal-24 ta' Mejju 2007, Holböck (C-157/05, EU:C:2007:297, punt 41); tat-18 ta' Diċembru 2007, A (C-101/05, EU:C:2007:804, punt 49) u tal-24 ta' Novembru 2016, SECIL (C-464/14, EU:C:2016:896, punt 88).

37. Minn dan jirriżulta li r-restrizzjoni eżistenti fil-31 ta' Diċembru 1993 u li dwarha tilmenta r-rikorrenti fil-kawża prinċipali baqgħet tapplika fir-relazzjonijiet tagħha mal-pajjiżi terzi minn dik id-data u baqgħet tiffirma parti mill-ordinament ġuridiku tal-Istat Membru kkonċernat minn dik id-data. Fil-fatt, il-persuni taxxabbli Ġermaniżi, li kisbu dħul simili għal dak tar-rikorrenti fil-kawża prinċipali għal investiment dirett identiku fl-Isvizzera, li kien jirrigwarda kemm is-sena finanzjarja li għalqet fil-31 ta' Diċembru 1993 kif ukoll is-snin finanzjarji wara dik id-data, kienu ġew sugġetti, b'mod mhux interrott, għall-istess regoli ta' integrazzjoni mill-ġdid ta' dan id-dħul fil-bażi tat-taxxa li għalih kienu jkunu taxxabbli fil-Ġermanja għall-imsemmija snin finanzjarji.

38. Issa, skont l-Artikolu 57(1) KE li, infakkar, jipprovdi li “[i]d-dispożizzjonijiet tal-Artikolu 56[KE] ma jippreġudikawx *l-applikazzjoni* għall-pajjiżi terzi ta' *xi restrizzjonijiet* li jkunu jeżistu [fil-31 ta' Diċembru 1993] [traduzzjoni mhux ufficjali]<sup>16</sup>, l-importanti ma huwiex li leġislazzjoni tkun ġiet formalment imhassra jew emendata drastikament, iżda li r-restrizzjoni li hija tipprevedi, eżistenti fil-31 ta' Diċembru 1993, tkompli tipproduċi l-effetti tagħha u għalhekk tapplika, b'mod mhux interrott, wara dik id-data fir-relazzjonijiet tagħha mal-pajjiżi terzi. Dan huwa l-każ f'din il-kawża, għaliex, kif enfasizzajt preċedentement, il-persuni taxxabbli Ġermaniżi mqieghda f'sitwazzjoni simili għal dik tar-rikorrenti fil-kawża prinċipali komplew, kemm qabel kif ukoll wara l-31 ta' Diċembru 1993, jiġu sugġetti għar-regoli ta' integrazzjoni mill-ġdid tad-dħul li jirriżulta minn investimenti diretti f'kumpanniji ta' pajjiżi terzi, previsti fl-Artikolu 7 tal-AStG, irrISPettivament mill-verżjoni, preċedenti jew sussegwenti għall-31 ta' Diċembru 1993, ta' dan l-att.

39. Din l-interpretazzjoni tal-Artikolu 57(1) KE, ibbażata fuq “l-applikazzjoni” tar-restrizzjonijiet eżistenti fil-31 ta' Diċembru 1993 u tal-“effett” tal-leġislazzjoni nazzjonali hija sostnuta bis-sentenza tal-15 ta' Frar 2017, X (C-317/15, EU:C:2017:119, punt 21) li tipprovdi li “l-applikabbiltà tal-Artikolu 64(1) TFUE [li kien Artikolu 57(1) KE] ma tiddependix mill-għan tal-leġislazzjoni nazzjonali li tinkludi tali restrizzjonijiet iżda mill-effett tagħha”.

40. L-approċċ li għadni kif iddefendajt ma huwiex kontradett mill-htieġa li l-eċċezzjoni prevista fl-Artikolu 57(1) KE tiġi interpretata b'mod ristrett<sup>17</sup> peress li dan l-approċċ huwa bbażat fuq il-kliem stess ta' dan l-artikolu, kif fuq kollox tfakkar ukoll is-sentenza tal-15 ta' Frar 2017, X (C-317/15, EU:C:2017:119, punt 21).

41. Dan lanqas ma jmur kontra s-sentenzi tat-18 ta' Diċembru 2007, A (C-101/05, EU:C:2007:804, punt 49) u tal-24 ta' Novembru 2016, SECIL (C-464/14, EU:C:2016:896, punt 87) li fihom il-Qorti tal-Ġustizzja ddikjarat li “l-Artikolu 64(1) TFUE [li kien Artikolu 57(1) KE] ma jirrigwardax id-dispożizzjonijiet li, filwaqt li huma essenzjalment identici għal leġislazzjoni li kienet teżisti fil-31 ta' Diċembru 1993, introduċew ostakolu għall-moviment liberu tal-kapital li, wara t-tħassir tal-leġislazzjoni preċedenti, *ma kienx għadu jeżisti*”<sup>18</sup>.

42. Fil-fatt, fil-punti 49 u 87 ta' dawk is-sentenzi, il-Qorti tal-Ġustizzja kienet qegħda probabbilmment tirreferi għal sitwazzjonijiet li jistgħu jiġu kklassifikati bħala “klassici”, li fihom it-tħassir ta' leġislazzjoni nazzjonali jinvolvi immedjatament t-tneħħija tar-restrizzjoni għall-moviment liberu tal-kapital, mingħajr, konsegwentement, li l-effetti tal-imsemmija leġislazzjoni jkomplu wara t-tħassir formali tagħha.

43. Qabel xejn, inqis li s-sentenza tat-18 ta' Diċembru 2007, A (C-101/05, EU:C:2007:804), hija wkoll, tikkonferma l-interpretazzjoni li tirriżulta mill-kliem tal-Artikolu 57(1) KE u li nipproponi li għandha tiġi adottata.

<sup>16</sup> Korsiv miżjud minni.

<sup>17</sup> Ara s-sentenzi tas-17 ta' Ottubru 2013, Welte (C-181/12, EU:C:2013:662, punt 29) u tal-21 ta' Mejju 2015, Wagner-Raith (C-560/13, EU:C:2015:347, punti 21 u 42).

<sup>18</sup> Korsiv miżjud minni.

44. Fil-fatt, għandu jiġi rrilevat li, f'din il-kawża, id-dispożizzjonijiet tal-legiżlazzjoni fiskali Svizzera, li jagħtu vantaġġ fiskali lill-kumpanniji stabbiliti fl-Isvizzera biss, kienu tħassru sussegwentement għall-31 ta' Diċembru 1993 imbagħad reġgħu ġew introdotti fl-1995. Issa, kuntrarjament għall-analiżi tal-Avukat Ġenerali<sup>19</sup>, il-Qorti tal-Ġustizzja qieset li, minkejja t-tneħħija formali u temporanja tal-imsemmija dispożizzjonijiet, ir-Renju tal-Isvezja kien awtorizzat jinvoka l-eċċezzjoni prevista fl-Artikolu 57(1) KE sa fejn il-“benefiċċju” ta' dan il-vantaġġ (l-eżenzjoni tad-dividendi mħallsa minn kumpanniji stabbiliti fl-Isvezja) kien ġie eskluż, b'mod mhux interrott, tal-inqas mill-1992, għall-kumpanniji stabbiliti f'pajjiż terz, mhux membru tal-Ftehim dwar iż-Żona Ekonomika Ewropea, li ma kienx kkonkluda ftehim li jipprevedi l-iskambju ta' informazzjoni mar-Renju tal-Isvezja<sup>20</sup>.

45. Għalhekk, il-Qorti tal-Ġustizzja, għall-finijiet tal-applikazzjoni tal-Artikolu 57(1) KE, ibbażat ruħha iktar fuq l-effett tar-restrizzjoni għall-moviment liberu tal-kapital, jiġifieri ż-żamma mhux interrotta tal-esklużjoni tal-eżenzjoni fir-rigward tal-kumpanniji tal-pajjiżi terzi kkonċernati, milli fuq it-tħassir formali u temporanju tad-dispożizzjonijiet nazzjonali li jagħtu tali eżenzjoni għall-benefiċċju tal-kumpanniji Svediżi.

46. Bl-istess mod, fil-kawża prinċipali, u kif diġà għidt, minflok ma tħassar, l-ostakolu għall-moviment liberu tal-kapital fir-rigward tal-pajjiżi terzi kompli jiġi applikat wara l-31 ta' Diċembru 1993, minhabba ż-żamma tal-effetti tal-AStG sad-dhul fis-seħħ tal-UntStFG 2001<sup>21</sup>, li, b'effett minn dik id-data, irriproduċiet, fil-mertu tagħha, b'mod identiku, ir-regoli ta' integrazzjoni mill-ġdid li kienu applikabbli, fil-31 ta' Diċembru 1993, għall-investimenti diretti.

47. Għalhekk inqis li l-kriterju *rationae temporis* tal-Artikolu 57(1) KE huwa ssodisfatt fil-kawża prinċipali.

48. Issa għandhom jiġu eżaminati l-oġġezzjonijiet tar-rikorrenti fil-kawża prinċipali dwar jekk il-kriterju *rationae materiae* ta' din id-dispożizzjoni huwiex issodisfatt, fid-dawl tal-fatt li l-partijiet ikkonċernati l-oħra jqisu li dan il-kriterju huwa tassew issodisfatt fil-kawża prinċipali.

## 2. Fuq il-kamp ta' applikazzjoni *rationae materiae* tal-Artikolu 57(1) KE

49. Skont ir-rikorrenti fil-kawża prinċipali, l-UntStFG 2001 emendat b'mod sostanzjali l-AStG, fil-verżjoni tagħha preċedenti għall-31 ta' Diċembru 1993, b'tali mod li billi ma baqax japplika *esklużivament* għall-investimenti diretti iżda wkoll għall-investimenti msejha “ta' portafoll” fil-pajjiżi terzi, dan l-att, fil-verżjoni tiegħu sussegwenti għall-31 ta' Diċembru 1993, ma huwiex iktar kopert bl-eċċezzjoni prevista fl-Artikolu 57(1) KE.

50. Jiena ma naqbilx ma' din il-pożizzjoni għar-raġunijiet segwenti.

51. Kif diġà indikajt fil-punt 32 ta' dawn il-konklużjonijiet, skont il-ġurisprudenza, legiżlazzjoni nazzjonali sussegwenti għall-31 ta' Diċembru 1993, li temenda l-loġika li fuqha kienet ibbażata l-legiżlazzjoni preċedenti għal din id-data u tistabbilixxi proċeduri ġodda, ma tistax tkun koperta bil-klawżola ta' “standstill” tal-Artikolu 57(1) KE.

<sup>19</sup> Ara, il-konklużjonijiet tal-Avukat Ġenerali Bot fil-Kawża A (C-101/05, EU:C:2007:493, punti 109 u 115).

<sup>20</sup> Ara s-sentenza tat-18 ta' Diċembru 2007, A (C-101/05, EU:C:2007:804, punt 51).

<sup>21</sup> Għall-finijiet utli kollha, infakkar li l-effetti ta' legiżlazzjoni nazzjonali mħassra huma wkoll kkunsidrati fil-perspettiva li jiġi kkonstatat nuqqas ta' tweektiq ta' wiehed mill-obbligi li Stat Membru għandu taht id-dritt tal-Unjoni, jekk tali effetti jkomplu fit-tmiem tat-termnu stabbilit fl-opinjoni motivata mibgħuta mill-Kummissjoni: ara, b'mod partikolari, is-sentenza tas-6 ta' Diċembru 2007, Il-Kummissjoni vs Il-Ġermanja (C-456/05, EU:C:2007:755, punti 15 u 16 u l-ġurisprudenza ċċitata).

52. Dan ma huwiex il-każ, fl-opinjoni tiegħi, fir-rigward tal-emenda li saret permezz tal-UntStFG 2001 għall-AStG, sussegwentement għall-31 ta' Diċembru 1993, li permezz tagħha, kif turi l-qorti tar-rinviju, il-leġislatur Germaniż naqqas biss il-livell ta' applikabbiltà tar-regoli ta' integrazzjoni mill-ġdid tad-dhul previsti mill-AStG, li issa jinkludi, l-ishma ta' *inqas* minn 10 % tal-kapital azzjonarju tal-kumpannija tal-pajjiż terz ikkonċernat, filwaqt li l-affarijiet l-oħra baqgħu kollha l-istess.

53. Ċertament, huwa stabbilit li, fil-verżjoni tagħha preċedenti għall-31 ta' Diċembru 1993, id-dispożizzjonijiet rilevanti tal-AStG kienu jimponu fir-rigward tal-persuni taxxabbli Germaniżi l-integrazzjoni mill-ġdid tad-dhul li ġej minn ishma f'kumpanniji ta' pajjiżi terzi li jirrappreżentaw *tal-inqas* 10 % tal-kapital azzjonarju tal-imsemmija kumpanniji.

54. Kif enfasizzat il-qorti tar-rinviju u kif ammettiet ukoll ir-rikorrenti fil-kawża prinċipali, l-AStG, fil-verżjoni tagħha preċedenti għall-31 ta' Diċembru 1993, kienet tapplika esklużivament għal investimenti diretti, fis-sens tal-Artikoli 56 u 57 KE.

55. Mill-ġurisprudenza jirriżulta li l-kunċett ta' "investimenti diretti" jirrigwarda l-investimenti ta' kull tip li jagħmlu l-persuni fiżiċi u ġuridiċi u li jservu sabiex johlqu jew iżommu relazzjonijiet fit-tul u diretti bejn min jagħti l-fondi u l-impriza li lilha dawn il-fondi huma intiżi, bil-għan tal-eżerċitar ta' attività ekonomika. Fir-rigward ta' ishma f'imprizi godda jew eżistenti, ikkostitwiti taht forma ta' kumpanniji b'responsabbiltà limitata, l-għan li jinholqu jew jinżammu rabtiet ekonomiċi fit-tul jippreżupponi li l-ishma miżmuma mill-azzjonist jagħtuh, jew bis-saħħa tad-dispożizzjonijiet tal-leġislazzjoni nazzjonali dwar il-kumpanniji b'responsabbiltà limitata, jew b'mod ieħor, *il-possibbiltà li jippartecipa effettivament fit-tmexxija ta' din il-kumpannija jew fil-kontroll tagħha*<sup>22</sup>. Dan il-kunċett ikopri wkoll d-dhul li jirriżulta minn tali investimenti diretti<sup>23</sup>.

56. Sehem minimu ta' 10 % fil-kapital azzjonarju ta' kumpannija, kif previst mill-AStG, fil-verżjoni tagħha preċedenti għall-31 ta' Diċembru 1993, kien jimplika għalhekk bhala prinċipju investiment dirett, għaliex tali livell ta' sehem, għalkemm ma jagħtix l-opportunità għall-kontroll ta' din il-kumpannija, jagħti ċertament l-opportunità għall-partecipazzjoni b'mod effettiv fil-ġestjoni tagħha<sup>24</sup>.

57. Huwa veru wkoll li, kuntrarjament għall-Artikolu 56 KE, il-kamp ta' applikazzjoni *rationae materiae* tal-Artikolu 57 KE ma jkoprix l-investimenti msejha "ta' portafoll" u għalhekk ma jistax jintuża sabiex tinzamm l-applikazzjoni ta' restrizzjonijiet għall-moviment tal-kapital li jinvolvi tali investimenti lejn jew minn pajjiżi terzi, f'dan ir-rigward, infakkar li, skont il-ġurisprudenza, il-kunċett ta' "investimenti ta' portafoll" jirreferi għax-xiri ta' titoli fis-suq tal-kapital magħmul bl-intenzjoni biss li jsir investiment finanzjarju *mingħajr l-intenzjoni li tiġi influwenzata t-tmexxija u l-kontroll tal-impriza*<sup>25</sup>.

58. It-tnaqqis tal-livell ta' sehem minn 10 % għal 1 % bl-emenda li saret għall-AStG permezz tal-UntStFG 2001 wassal mingħajr l-iċken dubju sabiex fil-kamp ta' applikazzjoni ta' din il-liġi jiġu inklużi l-investimenti ta' portafoll<sup>26</sup>.

22 Ara, b'mod partikolari, is-sentenzi tal-20 ta' Mejju 2008, Orange European Smallcap Fund (C-194/06, EU:C:2008:289, punti 100 sa 102) u tal-24 ta' Novembru 2016, SECIL (C-464/14, EU:C:2016:896, punti 75 u 76).

23 Ara, fir-rigward tal-hlas ta' dividendi li jirriżultaw minn investimenti diretti, b'mod partikolari, is-sentenza tal-24 ta' Novembru 2016, SECIL (C-464/14, EU:C:2016:896, punt 77 u l-ġurisprudenza ċċitata).

24 Ara wkoll, f'dan is-sens, il-konklużjonijiet tal-Avukat Ġenerali Wathelet fil-kawża EV (C-685/16, EU:C:2018:70, punt 83).

25 Ara, f'dan is-sens, b'mod partikolari, is-sentenza tal-21 ta' Diċembru 2016, AGET Iraklis (C-201/15, EU:C:2016:972, punt 58 u l-ġurisprudenza ċċitata).

26 Fis-sentenza tal-10 ta' Frar 2011, Haribo Lakritzen Hans Riegel et Österreichische Salinen (C-436/08 u C-437/08, EU:C:2011:61, punt 137), il-Qorti tal-Ġustizzja ddecidiet, essenzjalment, li l-ishma ta' *inqas* minn 10 % tal-kapital azzjonarju tal-kumpannija kkonċernata ma jaqgħux fil-kunċett ta' "investimenti diretti" fis-sens tal-Artikolu 64(1) TFUE.

59. Madankollu, kif il-qorti tar-rinviju hija inklinata tqis, tali konsegwenza, li taffettwa kategorija ta' investimenti li, f'kull każ, ma taqax taht il-kamp ta' applikazzjoni tal-Artikolu 57(1) KE, ma għandhiex effett, fl-opinjoni tiegħi, fuq l-applikabbiltà ta' dan l-artikolu f'sitwazzjonijiet fejn huma involuti biss investimenti diretti.

60. Fil-fatt, leġislazzjoni ta' Stat Membru li tirrestringi *mingħajr distinzjoni* l-investimenti ta' portafoll u l-investimenti diretti, lejn jew minn pajjiż terz<sup>27</sup>, tista' taqa' taht il-kamp ta' applikazzjoni tal-Artikolu 57(1) KE, sa fejn din il-leġislazzjoni tapplika għal dawn l-investimenti tal-aħhar.

61. Dan huwa dak li l-Qorti tal-Ġustizzja aċċettat b'mod impliċitu fis-sentenza tat-18 ta' Diċembru 2007, A (C-101/05, EU:C:2007:804, punt 52), billi qieset li l-esklużjoni tal-benefiċċju tal-eżenzjoni tat-taxxa fuq id-dividendi inkwistjoni f'dik il-kawża setgħet, fid-dawl ta' ċirkustanzi tal-każ, taqa' taht l-Artikolu 57(1) KE "ta' l-inqas meta dawn id-dividendi jirrigwardaw investimenti diretti fil-kumpannija distributriċi", filwaqt li halliet fidejn il-qorti tar-rinviju sabiex tivverifika jekk dan kienx il-każ.

62. Dan l-approċċ kien ġie espliċitament ikkonfermat fis-sentenza tal-15 ta' Frar 2017, X (C-317/15, EU:C:2017:119, punti 21, 24 u 25). Fil-fatt, il-Qorti tal-Ġustizzja fiha ppreċiżat li leġislazzjoni nazzjonali li tinkludi restrizzjoni għall-moviment liberu tal-kapital li tista' tiġi applikata wkoll għal kategoriji ta' moviment tal-kapital minbarra dawk elenkati b'mod eżawrjenti fl-Artikolu 64(1) TFUE (li qabel kien l-Artikolu 57(1) KE) ma hijiex tali li tipprekludi l-applikabbiltà tal-Artikolu 64(1) TFUE fiċ-ċirkustanza li huwa jkopri.

63. Konsegwentement, Stat Membru li l-leġislazzjoni nazzjonali tiegħu tillimita fir-rigward tal-pajjiżi terzi, mingħajr differenza, minn naħa, l-investimenti diretti, li jaqgħu taht il-kamp ta' applikazzjoni tal-Artikolu 57(1) KE, u, min-naħa l-oħra, l-investimenti ta' portafoll, li ma jaqgħux taht il-kamp ta' applikazzjoni ta' din id-dispożizzjoni, jista' jinvoka l-klawżola ta' "standstill" tal-imsemmi artikolu, *sa fejn din il-leġislazzjoni nazzjonali tapplika għall-investimenti diretti*<sup>28</sup>.

64. Fil-kawża prinċipali, u skont il-ġurisprudenza li għadha kemm ġiet iċċitata, *sa fejn l-investimenti diretti huma kkonċernati*, peress li l-UntStFG 2001 la emendat il-logika tal-AStG, fil-verżjoni tagħha applikabbli fil-31 ta' Diċembru 1993, u lanqas introduċiet proċeduri ġodda, ma narax diffikultà sabiex ir-Repubblika Federali tal-Ġermanja tiġi awtorizzata tinvoka l-applikazzjoni tal-Artikolu 57(1) KE. Fi kliem ieħor, din l-awtorizzazzjoni tapplika sa fejn, fid-dawl ta' ċirkustanzi tal-każ, l-ishma fil-kumpannija tal-pajjiż terz ikkonċernat jagħtu lis-soċju Ġermaniż, persuna sugġetta b'mod illimitat għat-taxxa fil-Ġermanja, il-possibbiltà li jipparteċipa effettivament fil-ġestjoni u/jew fil-kontroll tal-imsemmija kumpannija, jiġifieri li dawn jikkorrispondu għal investiment dirett, skont l-imsemmi artikolu.

65. B'mod ġenerali, hija l-qorti nazzjonali, f'kull każ, li għandha tivverifika, għall-finijiet tal-applikazzjoni tal-klawżola ta' "standstill" tal-Artikolu 57(1) KE, jekk ir-restrizzjoni għall-moviment tal-kapital fir-rigward tal-pajjiżi terzi inkwistjoni tirrigwardax il-kategoriji elenkati f'dan l-artikolu, b'mod partikolari l-investimenti diretti.

66. Fil-kawża prinċipali, għalkemm il-qorti tar-rinviju ma kklassifikatx b'mod espress bħala investiment dirett is-sehem ta' 30% ta' X fil-kapital azzjonarju tal-kumpannija Svizzera Y, din hija taseww il-premessa li abbażi tagħha saret l-ewwel domanda preliminari, li mingħajrha din id-domanda ma tagħmilx sens. Fi kwalunkwe każ, tali livell ta' sehem jagħti lid-detentur tiegħu l-possibbiltà li jikseb

<sup>27</sup> Infakkar li, fis-sentenza tal-24 ta' Mejju 2007, Holböck (C-157/05, EU:C:2007:297), il-Qorti tal-Ġustizzja diġà aċċettat li l-Artikolu 57(1) KE seta' jkopri r-restrizzjonijiet għall-moviment liberu tal-kapital li jinsabu f'leġislazzjoni applikabbli mingħajr distinzjoni *għall-Istati Membri u għall-pajjiżi terzi* li kienet tirrigwarda l-hlas ta' dividendi marbuta ma' ishma li jippermettu lill-azzjonist jipparteċipa b'mod effettiv fil-ġestjoni jew fil-kontroll tal-kumpannija distributriċi.

<sup>28</sup> Ara, f'dan is-sens, is-sentenza tal-15 ta' Frar 2017, X (C-317/15, EU:C:2017:119, punt 23 u l-ġurisprudenza ċċitata).

jekk mhux kontroll kondiviż tal-kumpannija kkonċernata, tal-inqas parteċipazzjoni effettiva fil-ġestjoni tagħha<sup>29</sup>. Barra minn hekk, kif il-Kummissjoni sostniet fl-osservazzjonijiet bil-miktub tagħha, jidher li l-emenda li saret permezz tal-UntStFG 2001 fir-rigward tal-livell ta' applikazzjoni tar-regoli ta' integrazzjoni mill-ġdid tad-dhul previsti mill-AStG ma kellha l-ebda effett fuq is-sitwazzjoni ta' X, fid-dawl tal-livell tas-sehem tagħha fil-kapital azzjonarju ta' Y. Fil-fatt, kemm qabel kif ukoll wara l-31 ta' Diċembru 1993, kumpannija Ġermaniża li tkun qegħda f'sitwazzjoni strettament identika għal dik ta' X-GmbH kellha ttipproċedi, bl-integrazzjoni mill-ġdid, fil-bażi ta' stima tat-taxxa li hija għandha tħallas fil-Ġermanja, tad-dhul li jirriżulta minn tali parteċipazzjoni<sup>30</sup>.

67. F'dawn iċ-ċirkustanzi, inqis li r-Repubblika Federali tal-Ġermanja hija awtorizzata tinvoka l-Artikolu 57(1) KE, sa fejn is-sitwazzjoni inkwistjoni fil-kawża prinċipali tirrigwarda restrizzjoni għall-moviment tal-kapital, eżistenti fil-31 ta' Diċembru 1993, li jfisser investimenti diretti, mingħajr mal-emendi li saru għal-leġiżlazzjoni li tipprevedi din ir-restrizzjoni wara din id-data ma biddlu l-loġika li fuqha kienet ibbażata l-leġiżlazzjoni preċedenti għall-31 ta' Diċembru 1993 u mingħajr ma l-imsemmija emendi stabbilixxew proċeduri ġodda.

68. Fil-każ li l-Qorti tal-Ġustizzja taqbel ma' din l-analiżi, ir-risposta għat-tielet domanda magħmula mill-qorti tar-rinviju, li tirrigwarda n-natura ġġustifikata tar-restrizzjoni għall-moviment liberu tal-kapital, tisfa mingħajr skop. Għalhekk ser neżamina din il-kwistjoni b'mod sussidjarju biss.

### ***C. Kunsiderazzjonijiet sussidjarji dwar il-ġustifikazzjoni tar-restrizzjoni għall-moviment liberu tal-kapital***

69. Skont l-Artikolu 58(1) KE, sabiex leġiżlazzjoni nazzjonali, li ma taqax taht l-Artikolu 57(1) KE, tista' tiġi kkunsidrata bħala kompatibbli mad-dispożizzjonijiet tat-Trattat KE dwar il-moviment liberu tal-kapital, jehtieg li d-differenza fit-trattament li hija tipprevedi tkun tikkonċerna sitwazzjonijiet li ma humiex paragunabbli b'mod oġġettiv jew tkun iġġustifikata minn raġuni imperattiva ta' interess generali<sup>31</sup>.

#### *1. Dwar il-paragun oġġettiv tas-sitwazzjonijiet*

70. Il-Gvern Ġermaniż jallega li d-differenza ta' trattament murija fil-punt 24 ta' dawn il-konklużjonijiet kienet tirrigwarda sitwazzjonijiet li ma humiex oġġettivament paragunabbli. Fil-fatt, skont dan il-gvern, ir-regoli ta' integrazzjoni mill-ġdid tad-dhul ta' kumpannija barranija intermedjarja, previsti mill-AStG, fil-verżjoni tagħha applikabbli għall-fatti tal-kawża prinċipali, kienu jikkonċernaw biss il-kumpanniji li s-sede tagħhom hija f'pajjiż terz li huma suġġetti għal tassazzjoni baxxa. In-nuqqas ta' kompetenza fiskali tar-Repubblika Federali tal-Ġermanja fir-rigward tad-dhul li ġej minn investimenti f'kumpannija barranija jirrappreżenta differenza sostanzjali meta mqabbel mas-sitwazzjoni ta' dhul li jirriżulta minn investimenti ekwivalenti fil-kapital azzjonarju ta' kumpannija Ġermaniża. Il-Gvern Ġermaniż iżid li, fis-sentenza tas-17 ta' Diċembru 2015, Timac Agro Deutschland (C-388/14, EU:C:2015:829, punt 65), il-Qorti tal-Ġustizzja diġà rrikonoxxiet in-nuqqas ta' paragun bejn is-sitwazzjoni ta' persuna taxxabli li għandha stabbiliment stabbli fil-Ġermanja u dik ta' persuna taxxabli li għandha stabbiliment barra mill-pajjiż.

<sup>29</sup> Fil-kawża prinċipali, il-qorti tar-rinviju ppreċiżat li l-kapital azzjonarju ta' Y kien miżmum, minbarra minn X, minn kumpannija stabbilita taht id-dritt Svediż. Din tal-aħhar għandha għalhekk 70 % tal-ishma ta' Y, fatt li jista' jimplika kontroll kondiviż minn din tal-aħhar.

<sup>30</sup> Ir-riferiment għal standard ġenerali ipotetiku huwa impost peress li, infakkar, X kellha ishma f'Y biss b'effett mill-2005, perijodu li huwa, b'mod ċar hafna, sussegwenti għall-31 ta' Diċembru 1993.

<sup>31</sup> Ara s-sentenza tal-10 ta' April 2014, Emerging Markets Series of DFA Investment Trust Company (C-190/12, EU:C:2014:249, punt 57 u l-ġurisprudenza ċċitata).

71. Jiena bl-ebda mod ma naqbel mal-argument tal-Gvern Ġermaniż. Fil-fatt, l-għan stess tal-Artikolu 7 tal-AStG, irrISPettivament mill-verżjoni li fuqha hija bbażata l-analiżi, huwa preċiżament li jiġi żgurat li r-Repubblika Federali tal-Ġermanja teżercita l-kompetenza fiskali tagħha fuq id-dhul riċevut minn kumpannija residenti li tkun investiet kapital f'kumpannija ta' pajjiż terz li jimponi tassazzjoni, li hija kklassifikata fid-dritt fiskali Ġermaniż, bħala "baxxa". Din id-dispożizzjoni għalhekk għandha l-għan kemm jista' jkun tqarrab is-sitwazzjoni ta' tali kumpanniji lejn dawk ta' kumpanniji residenti li jinvestu l-kapital tagħhom f'kumpannija oħra residenti fil-Ġermanja, sabiex tinnewtralizza kemm jista' jkun il-vantaġġi fiskali li tal-ewwel jistgħu jiksbu mill-investiment ta' kapital barra mill-pajjiż.

72. L-għan tal-Artikolu 7 tal-AStG u s-sitwazzjoni li fiha din id-dispożizzjoni tpoġġi lil kumpannija residenti li tkun investit f'kumpannija ta' pajjiż terz b'tassazzjoni "baxxa" jfakkru ċ-ċirkustanzi li wasslu għas-sentenza tat-12 ta' Settembru 2006, Cadbury Schweppes u Cadbury Schweppes Overseas (C-196/04, EU:C:2006:544), fir-rigward tal-leġislazzjoni tar-Renju Unit dwar il-KBK. Din il-leġislazzjoni, fil-fatt, kienet tagħti lil kumpannija parent residenti l-qligħ magħmula mill-KBK meta din kienet sugġetta għal livell "inqas" ta' tassazzjoni, fis-sens tal-imsemmija leġislazzjoni, fl-Istat li fih il-KBK kienet stabbilita.

73. Issa, fir-rigward tal-paragun bejn tali sitwazzjoni u sitwazzjoni nazzjonali, il-Qorti tal-Ġustizzja kkonkludiet li kien hemm "differenza fit-trattament" li kien johloq "żvantaġġ fiskali" għall-kumpannija residenti li għaliha l-leġislazzjoni dwar il-KBK kienet applikabbli, minhabba li, kuntrarjament għal kumpannija residenti li għandha sussidjarja intaxxata fir-Renju Unit, din il-kumpannija residenti kienet intaxxata fuq qligħ ta' persuna oħra ġuridika<sup>32</sup>.

74. Din hija wkoll is-sitwazzjoni ta' kumpannija Ġermaniża, sugġetta għall-applikazzjoni tal-Artikolu 7 tal-AStG, bħal X, li investiet kapital f'kumpannija stabbilita fl-Isvizzera, bħal Y.

75. Dawn il-kunsiderazzjonijiet, fl-opinjoni tiegħi, ma humiex invalidati bis-sentenza tas-17 ta' Diċembru 2015, Timac Agro Deutschland (C-388/14, EU:C:2015:829, punt 65), invokata mill-Gvern Ġermaniż. Fil-fatt, għalkemm huwa veru li, f'dan il-punt tal-imsemmija sentenza, il-Qorti tal-Ġustizzja ppreċiżat li "s-sitwazzjoni ta' stabbiliment permanenti fl-Awstrija ma hijiex paragunabbli għal dik ta' stabbiliment permanenti fil-Ġermanja fir-rigward tal-miżuri previsti mir-Repubblika Federali tal-Ġermanja sabiex jipprevjenu jew inaqqsu l-intaxxar doppju tal-profitti ta' kumpannija residenti", dan kien minhabba l-fatt li, għas-sena finanzjarja inkwistjoni f'din is-sentenza, ir-Repubblika Federali tal-Ġermanja ma komplietx teżercita l-"ġurisdizzjoni fiskali [tagħha] fuq ir-riżultati ta' tali stabbiliment permanenti, u t-tnaqqis ta' dan it-telf ma kienx iktar awtorizzat fil-Ġermanja"<sup>33</sup>.

76. Issa, kif għadni kif urejt, f'din il-kawża, l-Artikolu 7 tal-AStG jagħti b'mod speċifiku lir-Repubblika Federali tal-Ġermanja ġurisdizzjoni fiskali fuq id-dhul li ġej minn kumpannija barranija intermedjarja stabbilita f'pajjiż terz, f'dan il-każ Y, billi jintegrah mill-ġdid fil-bażi ta' tassazzjoni ta' persuna oħra ġuridika, residenti fil-Ġermanja, jiġifieri, fil-kawża prinċipali, il-kumpannija X. Barra minn hekk,

32 Sentenza tat-12 ta' Settembru 2006, Cadbury Schweppes u Cadbury Schweppes Overseas (C-196/04, EU:C:2006:544, punt 45). Infakkar li, f'dan il-punt tas-sentenza, il-Qorti tal-Ġustizzja qieset ukoll il-paragunabbiltà tas-sitwazzjoni ta' kumpannija residenti sugġetta għal-leġislazzjoni dwar il-KBK u dik ta' kumpannija residenti li s-sussidjarja tagħha, stabbilita barra mit-territorju tar-Renju Unit, ma kinitx sugġetta għal livell inqas ta' tassazzjoni, jiġifieri l-paragunabbiltà ta' żewġ sitwazzjonijiet transkonfinali. Iz-żieda ta' dan il-kriterju ta' paragun, li tidher qed tirrifletti l-konkluzjonijiet tal-Avukat Ġenerali Léger mogħtija fil-Kawża Cadbury Schweppes u Cadbury Schweppes Overseas (C-196/04, EU:C:2006:278), kienet is-sugġetta ta' ċertu diskussjoni bejn l-Avukati Ġenerali [ara l-konkluzjonijiet tiegħi fil-Kawża Columbus Container Services (C-298/05, EU:C:2007:197, punti 124 sa 155) u dawk tal-Avukat Ġenerali Bot fil-Kawża Orange European Smallcap Fund (C-194/06, EU:C:2007:403, punti 101 sa 108)], iżda, sa fejn naf jien, ma gietx ripetuta sussegwentement mill-ġurisprudenza. Għalhekk m'iniex ser niddiskuti iktar dwarha hawnhekk.

33 Fil-fatt, għas-sniin finanzjarji preċedenti, li għalihom ir-Repubblika Federali tal-Ġermanja ppermettiet it-tnaqqis tat-telf magħmul minn stabbiliment permanenti li jinsab fl-Awstrija, il-Qorti tal-Ġustizzja kkonstatat li s-sitwazzjoni ta' kumpannija residenti li għandha stabbiliment permanenti fl-Awstrija kienet paragunabbli għal dik ta' kumpannija residenti li għandha stabbiliment permanenti fil-Ġermanja: ara, is-sentenza tas-17 ta' Diċembru 2015, Timac Agro Deutschland (C-388/14, EU:C:2015:829, punti 28 u 59).

mill-espożizzjoni tal-fatti tal-kawża prinċipali jirriżulta li tali ġurisdizzjoni fiskali hija eżerċitata, fil-konfront tal-kumpannija residenti fil-Ġermanja, kemm fuq il-qligħ magħmul kif ukoll fuq it-telf subit mill-kumpannija intermedjarja, li huwa, fir-rigward tal-ewwel, integrat mill-ġdid u, fir-rigward tat-tieni, meħud inkunsiderazzjoni, fil-bażi ta' tassazzjoni tal-ewwel kumpannija.

77. Għalkemm is-sistema fiskali tal-kumpannija residenti fil-Ġermanja li kisbet ishma f'kumpannija stabbilita f'pajjiż terz li għandu tassazzjoni "baxxa" hija verament differenti minn dik applikabbli għall-kumpannija residenti li investiet kapital f'kumpannija oħra residenti fil-Ġermanja, il-Qorti tal-Ġustizzja diġà ddecidiet, kif irrilevat il-qorti tar-rinviju, li s-sempliċi fatt li jiġu applikati sistemi differenti għal kumpanniji residenti skont jekk għandhomx ishma f'kumpanniji residenti jew mhux residenti ma tistax tikkostitwixxi kriterju validu għall-evalwazzjoni tal-paragunabbiltà oġġettiva tas-sitwazzjonijiet u, għaldaqstant, sabiex tiġi stabbilita differenza oġġettiva bejniethom<sup>34</sup>. Fil-fatt, l-applikazzjoni ta' sistemi fiskali differenti hija l-origini tad-differenza fit-trattament minkejja li, fiż-żewġ eżempji, l-Istat Membru kkonċernat jeżerċita l-kompetenza fiskali tiegħu fuq id-dhul tal-imsemmija kumpanniji residenti.

78. Minn dan jirriżulta, fl-opinjoni tiegħi, li l-ġustifikazzjoni tar-restrizzjoni għall-moviment liberu tal-kapital tista' tinzamm biss, jekk ma tkunx awtorizzata abbażi tal-Artikolu 57(1) KE, minhabba raġuni imperattiva ta' interess ġenerali.

## *2. Fuq l-eżistenza ta' raġuni imperattiva ta' interess ġenerali*

79. Filwaqt li, fil-motivazzjoni tat-talba tagħha għal deċiżjoni preliminari, il-qorti tar-rinviju teskludi l-idea li r-restrizzjoni għall-moviment liberu tal-kapital fir-rigward tal-pajjiżi terzi, li tirriżulta mill-Artikolu 7 tal-AStG, tista' tkun iġġustifikata mill-hteġa li jiġi żgurat dhul fiskali, hija tistaqsi dwar il-possibbiltà ta' ġustifikazzjoni bbażata fuq l-għan li jiġu miġġielda l-arranġamenti purament artifiċjali li għandhom bħala għan li jevadu l-leġizlazzjoni tal-Istat Membru kkonċernat, kif dan il-motiv ta' ġustifikazzjoni gie aċċettat fil-prinċipju tiegħu, fis-sentenza tat-12 ta' Settembru 2006, Cadbury Schweppes u Cadbury Schweppes Overseas (C-196/04, EU:C:2006:544). Madankollu, il-qorti tar-rinviju għandha dubji, minn naħa, dwar l-applikabbiltà ta' tali ġurisprudenza, li kienet taqa' taħt il-kuntest tal-libertà ta' stabbiliment u, min-naħa l-oħra, fil-każ fejn din il-ġurisprudenza kellha tiġi kompletament trasposta f'sitwazzjoni bħal dik tal-kawża prinċipali, fuq in-natura proporzjonata tar-regoli ta' integrazzjoni mill-ġdid previsti mill-AStG. F'dan ir-rigward, il-qorti tar-rinviju tirrileva li dawn ir-regoli ma japplikawx biss fil-każ ta' arranġamenti purament artifiċjali iżda irrISPETTIVAMENT mill-funzjoni ekonomika tal-kumpannija intermedjarja stabbilita fil-pajjiż terz ikkonċernat, mingħajr mal-persuna taxxabli residenti fil-Ġermanja ma jkollha l-possibbiltà li turi li l-investment tagħha jservi raġunijiet ekonomiċi.

<sup>34</sup> Ara s-sentenza tat-22 ta' Jannar 2009, STEKO Industriemontage (C-377/07, EU:C:2009:29, punt 33).

80. Minn naħa tiegħu, il-Gvern Ġermaniż isostni li r-regoli ta' integrazzjoni mill-ġdid previsti mid-dispożizzjonijiet tal-AStG huma ġġustifikati minn raġunijiet imperattivi ta' interess ġenerali li huma t-tqassim ibbilanċjat tas-setgħa ta' tassazzjoni<sup>35</sup> u l-prevenzjoni tal-evazzjoni fiskali<sup>36</sup>, li bis-saħħa tagħha huwa jinvoka l-ħtieġa li jiġu miġġielda l-arranġament purament artifiċjali. Fl-osservazzjonijiet bil-miktub tiegħu, il-Gvern Franciż iżid li r-regoli ta' integrazzjoni mill-ġdid jistgħu jkunu ġġustifikati wkoll bil-ghan li tiġi żgurata l-effikaċja tal-kontrolli fiskali<sup>37</sup>.

81. Minn naħa tiegħi, *l-ewwel nett*, naqbel mingħajr riżervi mal-analiżi li saret mill-qorti tar-rinviju li Stat Membru ma jstax jiġġustifika restrizzjoni għall-moviment liberu tal-kapital lejn pajjiżi terzi sabiex jissalvagwardja d-dhul fiskali. Fil-fatt, dan il-motiv, ta' natura purament ekonomika, diġà ġie miċhud mill-Qorti tal-Ġustizzja f'sitwazzjonijiet li jinvolvu l-moviment tal-kapital fir-rigward ta' pajjiżi terzi<sup>38</sup>. F'din il-kawża ma hemm xejn li jiġġustifika tbeġħid minn din is-soluzzjoni. Barra minn hekk, il-Gvern Ġermaniż lanqas ma pprova jinvoka dan il-motiv quddiem il-Qorti tal-Ġustizzja.

82. *It-tieni nett*, fir-rigward tal-ghan relatat mal-ħtieġa li jiġu miġġielda l-arranġamenti purament artifiċjali, nirrileva li l-Qorti tal-Ġustizzja rrikonoxxiet li tali għan kien adattat sabiex jiġġustifika restrizzjoni għal libertà fundamentali ta' moviment bejn l-Istati Membri kemm fil-kuntest tar-rabta tiegħu ma' raġunijiet imperattivi oħra ta' interess ġenerali, bħall-ġlieda kontra l-prattiki abbużivi<sup>39</sup>, il-prevenzjoni tal-frodi jew tal-evazzjoni fiskali<sup>40</sup>, u, flimkien ma' waħda mill-imsemmija raġunijiet, it-tqassim ibbilanċjat tas-setgħa ta' tassazzjoni bejn l-Istati Membri<sup>41</sup>, kif ukoll, hekk jidher, bħala għan ta' interess ġenerali awtonomu<sup>42</sup>.

35 Fuq ir-rikonoxximent tal-legittimità tal-ghan ta' preżervazzjoni tat-tqassim ibbilanċjat tas-setgħa ta' tassazzjoni bejn l-Istati Membri, ara, b'mod partikolari, is-sentenzi tat-13 ta' Diċembru 2005, Marks & Spencer (C-446/03, EU:C:2005:763, punt 45); tal-10 ta' Mejju 2012, Santander Asset Management SGIIC *et* (C-338/11 sa C-347/11, EU:C:2012:286, punt 47) u tal-24 ta' Frar 2015, Grünewald (C-559/13, EU:C:2015:109, punt 40). Fuq l-estensjoni ta' dan il-motiv ta' ġustifikazzjoni għall-benefiċċju ta' restrizzjonijiet għall-moviment liberu tal-kapital fir-rigward ta' pajjiżi terzi, ara s-sentenza tal-10 ta' April 2014, Emerging Markets Series of DFA Investment Trust Company (C-190/12, EU:C:2014:249, punt 100 u l-ġurisprudenza ċċitata).

36 Fuq ir-rikonoxximent tan-natura ta' interess ġenerali tal-prevenzjoni tal-evazzjoni fiskali, inkluż fir-relazzjonijiet mal-pajjiżi terzi, ara, b'mod partikolari, is-sentenzi tat-30 ta' Jannar 2007, Il-Kummissjoni vs Id-Danimarka (C-150/04, EU:C:2007:69, punt 51 u l-ġurisprudenza ċċitata); tal-21 ta' Jannar 2010, SGI (C-311/08, EU:C:2010:26, punt 65), u tal-24 ta' Novembru 2016, SECIL (C-464/14, EU:C:2016:896, punt 62).

37 Fuq ir-rikonoxximent tan-natura ta' interess ġenerali tal-ħtieġa li tiġi żgurata l-effikaċja tal-kontrolli fiskali, inkluż fir-relazzjonijiet mal-pajjiżi terzi, ara, b'mod partikolari, is-sentenzi tat-18 ta' Diċembru 2007, A (C-101/05, EU:C:2007:804, punt 55), u tal-24 ta' Novembru 2016, SECIL (C-464/14, EU:C:2016:896, punt 58).

38 Ara s-sentenzi tal-10 ta' Frar 2011, Haribo Lakritzen Hans Riegel *et* Österreichische Salinen (C-436/08 u C-437/08, EU:C:2011:61, punti 125 u 126) u tal-10 ta' April 2014, Emerging Markets Series of DFA Investment Trust Company (C-190/12, EU:C:2014:249, punt 101).

39 Ara, b'mod partikolari, is-sentenzi tal-4 ta' Diċembru 2008, Jobra (C-330/07, EU:C:2008:685, punt 35) u tat-22 ta' Diċembru 2010, Tankreederei I (C-287/10, EU:C:2010:827, punt 28). Fir-rigward tar-rabta ta' dan il-motiv mal-prevenzjoni tal-abbuż u tal-evazzjoni fiskali, ara, b'mod partikolari, is-sentenzi tat-12 ta' Settembru 2006, Cadbury Schweppes u Cadbury Schweppes Overseas (C-196/04, EU:C:2006:544, punti 48, 51 u 55), u tat-18 ta' Ġunju 2009, Aberdeen Property Fininvest Alpha (C-303/07, EU:C:2009:377, punti 63 sa 65). Fir-rigward tar-rabta ta' dan il-motiv mal-prevenzjoni tal-abbuż u tal-frodi, ara s-sentenza tal-21 ta' Diċembru 2016, Masco Denmark u Damixa (C-593/14, EU:C:2016:984, punt 30).

40 Ara, fir-rigward tar-rabta ta' dan il-motiv mal-prevenzjoni tal-frodi fiskali, b'mod partikolari, is-sentenzi tad-19 ta' Novembru 2009, Il-Kummissjoni vs L-Italja (C-540/07, EU:C:2009:717, punt 57), tat-28 ta' Ottubru 2010, Établissements Rimbaud (C-72/09, EU:C:2010:645, punt 34) u tal-24 ta' Novembru 2016, SECIL (C-464/14, EU:C:2016:896, punt 59). Ara, fir-rigward tar-rabta mal-prevenzjoni tal-evazzjoni fiskali, b'mod partikolari, is-sentenzi tat-18 ta' Lulju 2007, Oy AA (C-231/05, EU:C:2007:439, punt 58); tas-17 ta' Settembru 2009, Glaxo Wellcome (C-182/08, EU:C:2009:559, punt 89); tal-21 ta' Jannar 2010, SGI (C-311/08, EU:C:2010:26, punt 65), u tas-17 ta' Diċembru 2015, Timac Agro Deutschland (C-388/14, EU:C:2015:829, punt 42). Ara, fir-rigward tar-rabta ma' dawn iż-żewġ raġunijiet imperattivi ta' interess ġenerali, b'mod partikolari, is-sentenzi tat-3 ta' Ottubru 2013, Itelcar (C-282/12, EU:C:2013:629, punti 33 sa 35) u tas-7 ta' Novembru 2013, K (C-322/11, EU:C:2013:716, punti 61 u 62).

41 Ara, is-sentenza tat-13 ta' Marzu 2007, Test Claimants in the Thin Cap Group Litigation (C-524/04, EU:C:2007:161, punti 74 u 75).

42 Ara s-sentenzi tal-1 ta' April 2014, Felixstowe Dock and Railway Company *et* (C-80/12, EU:C:2014:200, punti 31 u 35) u tas-6 ta' Marzu 2018, SEGRO u Horváth (C-52/16 u C-113/16, EU:C:2018:157, punti 114 u 115).

83. Kuntrarjament għal dak li tesponi l-qorti tar-rinviju, il-legittimità li jiġi segwit tali motiv ma ġietx irrikonoxxuta biss fil-kuntest tal-applikazzjoni tal-libertà ta' stabbiliment iżda wkoll fir-rigward ta' restrizzjonijiet għall-moviment liberu tal-kapital bejn l-Istati Membri<sup>43</sup> kif ukoll bejn dawn tal-aħħar u l-pajjiżi terzi<sup>44</sup>.

84. Fuq dan l-aħħar punt, nosserva li, fis-sentenza tal-24 ta' Novembru 2016, SECIL (C-464/14, EU:C:2016:896, punti 59 sa 62), il-Qorti tal-Ġustizzja eżaminat jekk differenza fit-trattament fiskali ta' kumpanniji residenti fil-Portugall, skont jekk jirċevux dividendi ddistribwiti minn kumpanniji residenti f'dan l-Istat Membru jew stabbiliti f'pajjiżi terzi (it-Tuneżija u l-Libanu) – differenza kklassifikata bħala restrizzjoni għall-moviment liberu tal-kapital – , madankollu setgħetx tiġi ġġustifikata bil-htieġa ta' prevenzjoni tal-frodi u tal-evażjoni fiskali. Fi tmiem dan l-eżami, il-Qorti tal-Ġustizzja kkonkludiet li l-legiżlazzjoni fiskali inkwistjoni f'din il-kawża “[kienet] teskludi b'mod ġenerali l-possibbiltà ta' helsien jew ta' tnaqqis tat-taxxa doppja ekonomika tad-dividendi, meta dawn id-dividendi [kienu] jitqassmu minn kumpanniji stabbiliti fi Stati terzi, *mingħajr ma tfittex speċifikament li timpedixxi aġir li jikkonsisti fil-ħolqien ta' arrangamenti purament artifiċjali, li ma jirriflettux ir-realtà ekonomika, intizi għall-evażjoni tat-taxxa normalment dovuta jew għall-kisba ta' vantaġġ fiskali*”<sup>45</sup>. Minn dan hija għalhekk iddeduċiet li r-restrizzjoni għall-moviment liberu tal-kapital ma setgħetx tiġi ġġustifikata minn motivi li huma relatati mal-htieġa ta' prevenzjoni tal-frodi u tal-evażjoni fiskali.

85. Minn din is-sentenza jstgħu jiġu misluta żewġ kunsiderazzjonijiet. Minn naħa, din is-sentenza turi li Stat Membru huwa tassew awtorizzat jinvoka l-għan ta' ġlieda kontra l-arrangamenti purament artifiċjali intizi għall-evażjoni tat-tassazzjoni normalment dovuta sabiex tiġi ġġustifikata restrizzjoni għall-moviment liberu tal-kapital li ġej minn jew sejjer lejn pajjiżi terzi. Barra minn hekk, ma narax il-loġika li Stat Membru jiġi rrifjutat il-possibbiltà li jinvoka tali motiv ta' ġustifikazzjoni esklużivament fil-kuntest tar-relazzjonijiet tiegħu mal-pajjiżi terzi. Min-naħa l-oħra, din is-sentenza tikkonferma li l-portata ta' tali għan hija l-istess bhal meta dan huwa invokat fir-relazzjonijiet bejn l-Istati Membri. B'mod partikolari, il-legiżlazzjoni fiskali inkwistjoni għandha *speċifikament* ikollha l-għan li tipprevjeni aġir li jikkonsisti fil-ħolqien ta' arrangamenti purament artifiċjali.

86. Issa, huwa preċiżament minn din il-perspettiva li nqis li, irrispettivament mill-kwistjoni dwar jekk il-ġlieda kontra l-arrangamenti purament artifiċjali għall-finijiet biss ta' evażjoni tat-taxxa normalment dovuta għandhiex tiġi eżaminata, kif tissuggerixxi l-qorti tar-rinviju, bħala raġuni imperattiva ta' interess ġenerali awtonoma jew, kif isostni l-Gvern Ġermaniż, fil-kuntest ta' dik relatata mal-prevenzjoni tal-evażjoni fiskali, ir-regoli ta' integrazzjoni mill-ġdid previsti mill-AStG imorru lil hinn minn dak li huwa neċessarju sabiex jintlaħaq dan il-għan.

87. Fil-fatt, dawn ir-regoli jkopru mhux biss *speċifikament* l-arrangamenti purament artifiċjali iżda japplikaw, b'mod ġenerali, abbażi ta' prezunzjoni inkonfutabbli ta' evażjoni fiskali<sup>46</sup>, fil-konfront ta' kull persuna sugġetta b'mod illimitat għat-taxxa fil-Ġermanja li għandha sehem ta' mill-inqas 1 % f'kumpannija stabbilita f'pajjiżi terzi li t-tassazzjoni tiegħu hija kklassifikata, b'mod unilaterali mil-legiżlazzjoni fiskali Ġermaniża, bħala “baxxa”.

43 Ara, b'mod partikolari, is-sentenzi tas-17 ta' Settembru 2009, Glaxo Wellcome (C-182/08, EU:C:2009:559, punti 89), tat-3 ta' Ottubru 2013, Itelcar (C-282/12, EU:C:2013:629, punt 34) u tas-6 ta' Marzu 2018, SEGRO u Horváth (C-52/16 u C-113/16, EU:C:2018:157, punti 114 u 115).

44 Ara s-sentenzi tal-10 ta' Frar 2011, Haribo Lakritzen Hans Riegel u Österreichische Salinen (C-436/08 u C-437/08, EU:C:2011:61, punt 165) u tal-24 ta' Novembru 2016, SECIL (C-464/14, EU:C:2016:896, punti 59 sa 62).

45 Sentenza tal-24 ta' Novembru 2016, SECIL (C-464/14, EU:C:2016:896, punt 61) (korsiv miżjud minni).

46 Għandu jiġi nnotat li l-Gvern Ġermaniż aċċetta n-natura inkonfutabbli ta' din il-prezunzjoni waqt is-seduta quddiem il-Qorti tal-Ġustizzja.

88. Fir-rigward tal-portata ġenerali tagħhom, ir-regoli ta' integrazzjoni mill-ġdid tal-AStG għalhekk ma jsegwux għan speċifiku intiz għall-prevenzjoni tal-aġir li jikkonsisti fil-holqien ta' arrangamenti purament artifiċjali, li ma għandhom l-ebda sinjifikat ekonomiku, sempliċement sabiex tiġi evaża t-taxxa normalment dovuta<sup>47</sup>.

89. Konsegwentement, inqis li r-regoli ta' integrazzjoni mill-ġdid previsti mill-AStG ma jistgħux jiġu ġġustifikati b'motivi intiżi għall-prevenzjoni tal-evażjoni fiskali u l-ġlieda kontra l-arrangamenti purament artifiċjali.

90. Minn dan isegwi li ma hemmx lok li tingħata deċiżjoni dwar l-istedina magħmula mill-Gvern Franciż fl-osservazzjonijiet bil-miktub tiegħu, li abbażi tagħha l-Qorti tal-Ġustizzja għandha tirrikonoxxi li fir-rigward tal-pajjiżi terzi, l-Istati Membri huma awtorizzati jzommu l-leġiżlazzjonijiet nazzjonali tagħhom intiżi sabiex jipprekludu l-arrangamenti purament artifiċjali li għandhom bħala għan *essenzjali*, u *mhux esklużiv*, li jevadu t-taxxa normalment dovuta<sup>48</sup>. Fi kwalunkwe każ, jirriżulta b'mod ċar mis-sentenzi tal-10 ta' Frar 2011, Haribo Lakritzen Hans Riegel u Österreichische Salinen (C-436/08 u C-437/08, EU:C:2011:61, punt 165) u tal-24 ta' Novembru 2016, SECIL (C-464/14, EU:C:2016:896, punt 59) li, anki fir-relazzjonijiet mal-pajjiżi terzi, tranzazzjoni partikolari tikkostitwixxi arrangament purament artifiċjali meta *l-uniku għan* tagħha huwa li tevadi t-taxxa normalment dovuta jew li tikseb vantaġġ fiskali.

91. *It-tielet nett*, ir-risposta għad-domanda dwar jekk ir-regoli ta' integrazzjoni mill-ġdid previsti mill-AStG jistgħux jiġu ġġustifikati bil-ħtieġa li jiġi protett it-tqassim tas-setgħa ta' tassazzjoni bejn l-Istati u s-salvagwardja tal-effikaċja tal-kontrolli fiskali, meħuda flimkien, hija, fl-opinjoni tiegħi, iktar diffiċli.

92. Fuq il-livell tal-prinċipji, nirrileva li l-Qorti tal-Ġustizzja diġà eżaminat dawn iż-żewġ raġunijiet imperattivi ta' interess ġenerali<sup>49</sup> u diġà aċċettat li dawn ir-raġunijiet setgħu jiġu invokati mill-Istati Membri sabiex jiġġustifikaw restrizzjonijiet għall-moviment liberu tal-kapital lejn jew minn pajjiż terz<sup>50</sup>.

47 Ara, f'dan is-sens, b'analogija, is-sentenzi tal-1 ta' April 2014, Felixstowe Dock and Railway Company *et* (C-80/12, EU:C:2014:200, punt 34); tal-10 ta' Frar 2011, Haribo Lakritzen Hans Riegel u Österreichische Salinen (C-436/08 u C-437/08, EU:C:2011:61, punt 165), u tal-24 ta' Novembru 2016, SECIL (C-464/14, EU:C:2016:896, punt 61).

48 Il-Gvern Franciż jibbaża l-argument tiegħu, minn naħa, fuq is-sentenza tat-13 ta' Marzu 2007, Test Claimants in the Thin Cap Group Litigation (C-524/04, EU:C:2007:161, punt 81) u, min-naħa l-oħra, fuq ċerti atti ta' dritt sekondarju tal-Unjoni, li bla dubju huma sussegwenti għall-fatti tal-kawża prinċipali (u għalhekk, fi kwalunkwe każ, mhux rilevanti), fosthom b'mod partikolari, id-Direttiva tal-Kunsill (UE) 2016/1164, tat-12 ta' Lulju 2016, li tistabbilixxi regoli kontra l-prattiki ta' evitar tat-taxxa li jaffettwaw direttament il-funzjonament tas-suq intern (ĠU 2016 L 193, p. 1). Ghalkemm huwa veru li l-punt 81 tas-sentenza tat-13 ta' Marzu 2007, Test Claimants in the Thin Cap Group Litigation (C-524/04, EU:C:2007:161) jirreferi għan-natura "essenzjali" u mhux esklużiva tal-għan imfittex minn tranzazzjoni partikolari sabiex din tiġi kklassifikata bħala arrangament purament artifiċjali, nirrileva li l-punt 82 ta' dik is-sentenza jikkarakterizza l-arrangamenti purament artifiċjali abbażi tal-"finijiet fiskali [tagħhom] biss". Sa fejn naf jien, il-punt 81 tas-sentenza tat-13 ta' Marzu 2007, Test Claimants in the Thin Cap Group Litigation (C-524/04, EU:C:2007:161) ġie ċċitat biss darba wahda, fil-punt 30 tas-sentenza tas-17 ta' Jannar 2008, Lammers & Van Cleeff (C-105/07, EU:C:2008:24). Għall-kuntrarju, il-linja prinċipali ġurisprudenzjali bla dubju ta' xejn maġġoritarja tirreferi għan-natura esklużiva jew unika tal-għan imfittex minn tranzazzjoni partikolari: ara, is-sentenzi tal-4 ta' Diċembru 2008, Jobra (C-330/07, EU:C:2008:685, punt 35); tas-17 ta' Settembru 2009, Glaxo Wellcome (C-182/08, EU:C:2009:559, punti 89 u 92); tat-22 ta' Diċembru 2010, Tankreederei I (C-287/10, EU:C:2010:827, punt 28); tal-10 ta' Frar 2011, Haribo Lakritzen Hans Riegel u Österreichische Salinen (C-436/08 u C-437/08, EU:C:2011:61, punt 165); tal-5 ta' Lulju 2012, SIAT (C-318/10, EU:C:2012:415, punt 41); tat-3 ta' Ottubru 2013, Itelcar (C-282/12, EU:C:2013:629, punt 34); tat-13 ta' Novembru 2014, Il-Kummissjoni vs Ir-Renju Unit (C-112/14, mhux ippubblikata, EU:C:2014:2369, punt 25); tal-24 ta' Novembru 2016, SECIL (C-464/14, EU:C:2016:896, punt 59), u tas-7 ta' Settembru 2017, Eqiom u Enka (C-6/16, EU:C:2017:641, punt 34). Ara wkoll id-digriet tat-23 ta' April 2008, Test Claimants in the CFC and Dividend Group Litigation (C-201/05, EU:C:2008:239, punt 84).

49 Ara s-sentenza tal-5 ta' Lulju 2012, SIAT (C-318/10, EU:C:2012:415, punt 48).

50 Ara s-sentenza tal-10 ta' April 2014, Emerging Markets Series of DFA Investment Trust Company (C-190/12, EU:C:2014:249, punti 71 u 100 u l-ġurisprudenza ċċitata).

93. Fir-rigward tal-htieġa li tiġi ssalvagwardjata s-setgħa ta' tassazzjoni tal-Istati Membri, din ir-raġuni tista' tiġi aċċettata meta s-sistema inkwistjoni tkun intiza sabiex tipprekludi aġir li jista' jikkomprometti d-dritt ta' Stat Membru li jeżerċita l-kompetenza fiskali tiegħu fir-rigward tal-attivitajiet imwettqa fit-territorju tiegħu<sup>51</sup>.

94. Fl-opinjoni tiegħi, ma hemm l-ebda dubju li r-regoli ta' integrazzjoni mill-ġdid previsti mill-AStG huma adattati sabiex jintlaħaq l-għan li jiġi prekluz tali aġir peress li huma intizi sabiex jipprevjenu, fil-kawża prinċipali, li l-attivitajiet tal-clubs sportivi Ġermaniżi jiġu esklużi mill-kompetenza fiskali tar-Repubblika Federali tal-Ġermanja, billi l-amministrazzjoni tal-ishma fil-profitti ta' dawn il-clubs tiġi attribwita lil kumpannija stabbilita f'pajjiż terz. Huwa b'dan il-mod li d-dhul riċevut minn din il-kumpannija minhabba l-attività ta' amministrazzjoni tal-ishma fil-profitti tal-clubs sportivi Ġermaniżi huwa integrat mill-ġdid fil-bażi taxxabli tas-soċju tagħha Ġermaniż, il-kumpannija X, bil-għan li jiġi evitat tnaqqis tal-bażi taxxabli ta' din tal-aħħar fil-Ġermanja.

95. Ċerti aspetti ta' din il-miżura nazzjonali jidherli li huma wkoll adegwati. Qabel xejn, ir-regoli ta' integrazzjoni mill-ġdid previsti mill-AStG japplikaw biss għall-attivitajiet imsejha "passivi" tal-kumpanniji intermedjarji stabbiliti f'pajjiżi terzi li japplikaw rata ta' tassazzjoni tal-profitti ta' inqas minn 25 %. Imbagħad, għalkemm huwa veru li r-regoli ta' integrazzjoni mill-ġdid japplikaw irrispettivament minn kwalunkwe distribuzzjoni tal-profitti, kif osservat il-qorti tar-rinviju, id-distribuzzjonijiet *effettivi* magħmula mill-kumpannija intermedjarja għall-benefiċċju tas-soċji tagħha Ġermaniżi huma eżentati fir-Repubblika Federali tal-Ġermanja. Finalment, it-taxxa f'ras il-għajn miġbura fil-pajjiż terz ikkonċernat fuq l-ammont tad-distribuzzjoni tista' tiġi paċuta mat-taxxa imposta fuq l-ammont li għandu jiġi integrat mill-ġdid fil-bażi taxxabli tas-soċju Ġermaniż jew imnaqqsa minn dik it-taxxa, skont id-dispożizzjonijiet tal-AStG.

96. Madankollu, skont l-AStG, is-soċju Ġermaniż ta' kumpannija intermedjarja stabbilita f'pajjiż terz ma jistax jevita l-applikazzjoni tar-regoli ta' integrazzjoni mill-ġdid, billi jipproduċi l-prova li, minkejja n-natura "passiva" tal-attività eżerċitata mill-imsemmija kumpannija intermedjarja, din l-attività hija ddetтата minn raġunijiet verament kummerċjali jew ekonomiċi, b'tali mod li d-dhul tal-kumpannija intermedjarja ma jiġix intaxxat fir-rigward tal-imsemmi soċju.

97. Huwa veru li, filwaqt li fir-relazzjonijiet *bejn l-Istati Membri tal-Unjoni*, ma għandux *a priori* jiġi eskluż li persuna taxxabli tkun f'pożizzjoni li ttiprovdi dokumenti ta' ġustifikazzjoni rilevanti li jippermettu lill-awtoritajiet fiskali tal-Istat Membru ta' tassazzjoni jivverifikaw li kienet tissodisfa l-kundizzjonijiet li jagħtuha dritt għal vantaġġ fiskali, il-Qorti tal-Ġustizzja ddecidiet b'mod ripetut li din il-ġurisprudenza ma tistax tiġi trasposta integralment għall-moviment tal-kapital *bejn l-Istati Membri u l-pajjiżi terzi* li jaqa' taħt kuntest legali different<sup>52</sup>.

98. Fil-fatt, fir-relazzjonijiet mal-pajjiżi terzi, it-traspożizzjoni tal-ġurisprudenza li hija applikabbli bejn l-Istati Membri tal-Unjoni tirrikjedi li jiġi meħud impenn ta' assistenza reċiproka bejn l-awtoritajiet kompetenti tal-Istat Membru inkwistjoni u dawk tal-pajjiż terz ikkonċernat ekwivalenti għall-qafas ta' kooperazzjoni stabbilit, fir-rigward tal-Unjoni, permezz tad-Direttiva tal-Kunsill 77/799/KEE tad-19 ta' Diċembru 1977 dwar għajnuna reċiproka mill-awtoritajiet kompetenti tal-Istati Membri fil-qasam tat-tassazzjoni diretta<sup>53</sup>.

51 Sentenza tal-10 ta' April 2014, Emerging Markets Series of DFA Investment Trust Company (C-190/12, EU:C:2014:249, punt 98 u l-ġurisprudenza ċċitata).

52 Ara, f'dan is-sens, is-sentenza tal-10 ta' April 2014, Emerging Markets Series of DFA Investment Trust Company (C-190/12, EU:C:2014:249, punti 81 u 82 u l-ġurisprudenza ċċitata).

53 ĠU Edizzjoni Speċjali bil-Malti, Kapitolu 9, Vol. 1, p. 63. Ara, b'mod partikolari, is-sentenza tal-10 ta' April 2014, Emerging Markets Series of DFA Investment Trust Company (C-190/12, EU:C:2014:249, punt 83 u l-ġurisprudenza ċċitata).

99. F'kuntest bhal dak ta' din il-kawża, tali qafas ta' kooperazzjoni u ta' assistenza reċiproka fil-qasam fiskali jista' jiżgura lill-awtoritajiet tal-Istat Membru kkonċernat il-possibbiltà li jivverifikaw, b'mod partikolari, jekk il-kumpannija stabbilita fil-pajjiż terz inkwistjoni, minkejja n-natura "passiva" tal-attività tagħha, teżerċita attività ekonomika awtentika jew reali permezz ta' persunal, apparat, beni jew binjiet, mingħajr, b'mod partikolari, ma tkun sempliċement kumpannija li sservi biss bhala "kaxxa tal-ittri".

100. Issa, b'mod ġenerali, billi ma jagħmlux distinzjoni bejn il-pajjiżi terzi skont jekk dawn għandhomx jew le qafas ta' kooperazzjoni u ta' skambju ta' informazzjoni ekwivalenti għad-Direttiva 77/799 mar-Repubblika Federali tal-Ġermanja, ir-regoli ta' integrazzjoni mill-ġdid previsti mill-AStG jidhru, fl-opinjoni tiegħi, li jmorru lil hinn minn dak li huwa neċessarju sabiex jintlaħqu l-għanijiet ta' preżervazzjoni tas-setgħa ta' tassazzjoni tal-Istat Membru inkwistjoni u tal-effikaċja tal-kontrolli fiskali. L-applikazzjoni tar-regoli ta' integrazzjoni mill-ġdid, previsti mill-AStG, fil-każ ta' persuna taxxabli Ġermaniża li għandha sehem f'kumpannija stabbilita f'pajjiż terz u li fil-konfront tagħha jiġi stabbilit, abbażi b'mod partikolari ta' ftehim qafas ta' skambju reċiproku ta' informazzjoni fil-qasam fiskali bejn dan il-pajjiż u r-Repubblika Federali tal-Ġermanja, li hija tiżvolġi, fir-realtà, attività ekonomika awtentika, tinterferixxi mas-setgħa ta' tassazzjoni tal-Istat tas-sede tal-kumpannija u tissuggerixxi, fl-opinjoni tiegħi, li r-regoli ta' integrazzjoni mill-ġdid tal-AStG huma intiżi, b'mod definittiv, sabiex jiġġeneraw dħul għal awtorità fiskali Ġermaniża<sup>54</sup>.

101. Minkejja dan, bla ħsara għal iktar verifiki fid-dettall mill-qorti tar-rinviju, tali konstatazzjoni tista' tkun mingħajr effett Prattiku fil-kawża prinċipali.

102. F'dan ir-rigward, minkejja li l-qorti tar-rinviju bl-ebda mod ma tinforma lill-Qorti tal-Ġustizzja dwar l-eżistenza ta' qafas ta' kooperazzjoni u ta' assistenza reċiproka fil-qasam fiskali bejn ir-Repubblika Federali tal-Ġermanja u l-Konfederazzjoni Svizzera, ma jistax totalment ma jissemmiex li tali qafas ta' kooperazzjoni ġie stabbilit bejn dawn iż-żewġ Stati wara li daħal fis-sehħ, fl-1 ta' Jannar 2017, fit-territorju tal-Konfederazzjoni Svizzera, il-Konvenzjoni redatta mill-Organizzazzjoni għall-Kooperazzjoni u għall-Iżvilupp Ekonomiku (OECD) u l-Kunsill tal-Ewropa, iffirmata fi Strasbourg fil-25 ta' Jannar 1988, dwar l-assistenza amministrattiva reċiproka fil-qasam fiskali<sup>55</sup>. L-Artikolu 4 ta' din il-konvenzjoni jipprovi li l-partijiet kontraenti għandhom jiskambjaw l-informazzjoni li probabbilment hija rilevanti għall-amministrazzjoni jew għall-applikazzjoni tal-leġiżlazzjonijiet nazzjonali tagħhom dwar it-taxxi koperti mill-imsemmija konvenzjoni, li jinkludu, skont l-Artikolu 2 tiegħu, it-taxxi fuq id-dħul u l-profitti.

103. Madankollu, skont l-Artikolu 30 tal-Konvenzjoni, intitolat "Riżervi" [traduzzjoni mhux ufficjali], il-Konfederazzjoni Svizzera ppreċiżat, waqt id-depożitu tal-istrument ta' ratifika tagħha, li hija "ma tagħti l-ebda assistenza amministrattiva fir-rigward tal-krediti fiskali li kienu jeżistu digà fid-data tad-dħul fis-sehħ tal-Konvenzjoni" [traduzzjoni mhux ufficjali] għal din il-parti kontraenti, jiġifieri qabel l-1 ta' Jannar 2017.

104. Minn dan jirriżulta li, fir-rigward tas-snin finanzjarji inkwistjoni fil-kawża prinċipali li jirrigwardaw, infakkar, is-snin 2005 u 2006, il-qorti tar-rinviju x'aktarx ikollha tikkonstata li l-Konvenzjoni Dwar l-Assistenza Amministrattiva Reċiproka fil-Qasam Fiskali ma tawtorizzax lill-awtoritajiet fiskali Ġermaniżi jivverifikaw mal-kontropartijiet Svizzeri tagħhom in-natura awtentika tal-attività tal-kumpannija intermedjarja Y stabbilita fl-Isvizzera.

54 Qabel xejn, kif turrileva l-Kummissjoni fl-osservazzjonijiet bil-miktub tagħha, *fil-qafas tar-relazzjonijiet bejn l-Istati Membri tal-Unjoni*, u wara s-snin finanzjarji inkwistjoni f'din il-kawża, il-leġiżlatur Ġermaniż emenda l-AStG permezz tal-Jahressteuergesetz 2008 (il-Liġi dwar il-Finanzi għas-Sena 2008, BGBl. I, p. 3150), billi awtorizza lil persuna taxxabli Ġermaniża teskludi l-applikazzjoni tar-regoli ta' integrazzjoni mill-ġdid jekk turi li l-kumpannija stabbilita fi Stat Membru iehor teżerċita attivitajiet ekonomiċi reali.

55 STE Nru 127. It-test ta' din il-konvenzjoni, ir-riżervi li ġew espressi fiha kif ukoll l-istat tar-ratifikkazzjonijiet huwa disponibbli fuq is-sit: <https://www.coe.int/en/web/conventions/full-list/-/conventions/treaty/127>. Ir-Repubblika Federali tal-Ġermanja rratifikat din il-konvenzjoni fit-28 ta' Awwissu 2015, u dahlet fis-sehħ f'dan l-Istat Membru fl-1 ta' Diċembru 2015.

105. Konsegwentement, b'rigward għaċ-ċirkustanzi tal-kawża prinċipali, u sakemm ma jeżistix qafas bilaterali ta' skambju ta' informazzjoni fil-qasam fiskali bejn ir-Repubblika Federali tal-Ġermanja u l-Konfederazzjoni Svizzera li jkun applikabbli għall-fatti tal-kawża prinċipali, fatt li għandu jiġi vverifikat mill-qorti tar-rinviju, inqis li l-*applikazzjoni* tar-regoli ta' integrazzjoni mill-ġdid previsti mill-AStG tista' tkun iġġustifikata bil-għan tal-preżervazzjoni tas-setgħa ta' tassazzjoni u tal-effikaċja tal-kontrolli fiskali tal-Istat Membru kkonċernat.

### III. Konkluzjoni

106. Fid-dawl tal-kunsiderazzjonijiet li ġew żviluppati b'mod prinċipali f'dawn il-konkluzjonijiet, nipproponi lill-Qorti tal-Ġustizzja tirrispondi bil-mod segwenti għad-domandi magħmula mill-Bundesfinanzhof (il-Qorti Federali tal-Finanzi, il-Ġermanja):

L-Artikolu 57(1) KE għandu jiġi interpretat fis-sens li taqa' taħt il-kamp ta' applikazzjoni ta' dan l-artikolu leġiżlazzjoni nazzjonali li, fil-31 ta' Diċembru 1993, kienet tipprevedi, għal persuna taxxabli ta' Stat Membru, it-tassazzjoni tal-investimenti diretti f'kumpannija barranija stabbilita f'pajjiż terz minn livell ta' sehem ta' 10 %, li l-effetti tagħha komplew wara l-31 ta' Diċembru 1993 qabel din ma ġiet issostitwita minn leġiżlazzjoni nazzjonali oħra, li, fir-rigward tal-investimenti diretti, hija, essenzjalment, identika għal-leġiżlazzjoni li kienet teżisti fil-31 ta' Diċembru 1993.